

ትምህርት 11

የመጀመሪያ ቀን፡- ዮሐንስ 12:1-11

በዮሐንስ ወንጌል ውስጥ ምዕራፍ 12 የሽግግር ምዕራፍ ነው። የኢየሱስ ሕዝባዊ አገልግሎት የመጨረሻ ምዕራፍ ነው። ከ13-17 ያሉት ምዕራፎች ኢየሱስ ከመሰቀሉ በፊት ለደቀ መዛሙርት በሰጠው ትምህርት ላይ ነው የሚያተኩሩት።

ታላቅ ፍቅር ለታላቅ ሥራ ያነሣላል። ኢየሱስን በወደደው መጠን ይበልጥ እናገለግለዋለን። ከፍላጎቶቻችን ሁሉ በላይ እናስቀድመዋለን። ለኢየሱስ ያለን ፍቅር ሲቀዘቅዝ ግን አገልግሎታችንም ይቀዘቅዛል።

1ኛ ጥያቄ፡- ሀ) ለኢየሱስ ያለህን ፍቅር በምን ዓይነት ሁኔታዎች እንደምታሳይ አመልክት። ለ) ሌሎችን ኢየሱስን መውደዳቸውን በእንዴት ዓይነት ሁኔታ ነው የሚያሳዩት?

ሰዎች ኢየሱስን የሚወዱት ከሆነ ሌሎች የማይሠሩትን ከፍተኛ ሥራ ይሠራሉ። አዳዲስ ክርስቲያኖች ለጌታ ያላቸው ፍቅር በጣም ከፍተኛ ስለሆነ ለጌታ ለመመስከር ደፋሮች ናቸው። እስፈላጊ ከሆነም ለወንጌል ሕይወታቸውን እንኳ ለመስጠት ፈቃደኛ ናቸው። አንዳንዶች ደግሞ ቤተሰባቸውንና አገራቸውን ትተው ወንጌልን ለመስበክ ወደ ሩቅ ስፍራ ለመሄድ ዝግጁ ናቸው። አንዳንዶች ንብረታቸውን ይሰጣሉ። ኢየሱስን እንደምንወደው የምናሳይበት መንገድ አንድ ብቻ አይደለም። ሰዎች ለኢየሱስ ጥልቅ ፍቅር ሲኖራቸው አንዳንድ ሰዎች ክርስቲያኖች እንኳ ሳይቀሩ እንደሞኝ ሊቆጥሯቸው ይችላሉ። ሕይወታቸውን፣ ገንዘባቸውን፣ ወዘተ. ለማይረባ ነገር የሰጡ ይመስላቸዋል።

2ኛ ጥያቄ፡- ሀ) ሰዎች ስለ አንዳንድ ክርስቲያኖች በዚህ ሁኔታ ሲናገሩ የሰማኸው እንዴት ነው? ለ) ስለ አንተስ እንዴት ሲናገሩ ነው የሰማሃቸው?

በጣም የሚያሳዝነው ግን ሰዎች በክርስትና እምነት ብዙ በመቆየታቸው መጠን ለኢየሱስ ያላቸውን ፍቅር ለማሳየት አይፈቅዱም። የወንጌል መልእክትን ስለሚለማመዱ ትርጉም አይሰጣቸውም። ለጊዜው ከኢየሱስ ጋር ባላቸው ኅብረት ብቻ ስለሚረኩ ፍቅራቸውን ጥልቅ በሆነ ሁኔታ አይገልጹትም።

ዛሬ ለኢየሱስ ካላት ጥልቅ ፍቅር የተነሣ ዋጋው እጅግ ውድ የሆነ ሽቱ በእግሮቹ ላይ ስላፈለሰች ሴት ታሪክ እንመለከታለን። ከነበራት ትሕትናና ፍቅር የተነሣ ራስዋን እንደ ባሪያ ዝቅ አደረገች። ደቀ መዛሙርቱ ራሳቸው ገንዘቧን እንዳባከነች ነበር የቆጠሩት። ገንዘቡ ለድሆች መሰጠት ነበረበት አሉ። ኢየሱስ ግን ለፍቅሩ ያለውን አድናቆት ገለጸ። ብዙ ጊዜ ለኢየሱስ ከፍተኛ ፍቅር ሲኖረን ሌሎች የማያደርጉትን ለማድረግ እንኳ ፈቃደኛ እንሆናለን። ሰዎች ግን እንደ ሞኝ ይቆጥሩናል። ይሁን እንጂ ፍቅራችንን በዚህ ሁኔታ ስንገልጽ እግዚአብሔር ደስ ይለዋል።

3ኛ ጥያቄ፡- ሀ) እንዳንድ ክርስቲያኖች ለኢየሱስ ያላቸውን ፍቅር ሲገልጹ ሌሎች እንደ ሞኞች ወይም ዕብዶች የሚመለከቷቸው እንዴት ነው? ለ) ለምንድነው ጥቂት ክርስቲያኖች ብቻ እንደዚህ የሚያደርጉት? ሐ) ለጥቂት ጊዜ በክርስትና ሕይወት ከቆዩ በኋላ የክርስቲያኖች ሕይወት የሚቀዘቅዘው ለምንድን ነው?

4ኛ ጥያቄ፡- ዮሐንስ 12:1-11 አንብብ። ሀ) ታሪኩ የተፈጸመው የት ነው? ለ) ከኢየሱስ ጋር አብሮ እራት ላይ የተገኘው ማነ ነው? ሐ) ማርያም ለኢየሱስ ያላትን ታላቅ ፍቅር ለማሳየት ምን አደረገች? መ) ድርጊቷን የተቃወመው ማን ነው? ለምን? ሠ) የወንጌሉ ጸሐፊ ይሁዳ ምን ያደርግ እንደነበረ ነው የሚገልጽልን? ረ) ኢየሱስ ምን መለሰለት? ሰ) ሕዝቡ እዚያ የተሰበሰበው ለምንድን ነው? ሸ) ፈረሳውያን ከኢየሱስ ሌላ ማንን ለመግደል ነበር ያሰቡት?

ጊዜው የፋሲካ በዓል የተቃረበበት ወቅት እንደነበረ ካለፈው ሳምንት ጥናታችን ታስታውስ ይሆናል። ይህ ኢየሱስ ራሱ የተገኝበት ሦስተኛ የፋሲካ በዓል መሆኑ ነው። ኢየሱስ የፋሲካ በግ ለዓለም ኃጢአት የሚሠዋው በዚህ ፋሲካ በዓል ነው። ከፋሲካ በፊት በነበረው ሳምንት ኢየሱስ በጣም ሥራ በዝቶበት ነበር። ከኢየሩሳሌም ከተማ ውጪ ቢቆይም በየዕለቱ ወደ ከተማ እየሄደ በመቅደስ አካባቢ ወንጌልን ያስተምር ነበር። ዛሬ የምንመለከተው ታሪክ የተፈጸመው በሰንበት ዕለት ማለትም ኢየሱስ በመስቀል ላይ ከመሞቱ ስድስት ቀን አስቀድሞ ነበር።

አራቱም ወንጌሎች የኢየሱስን እግር ሽቱ ስለቀባች ሴት ይተርኩልናል (ማቴ. 26:6-13፤ ማር. 14:3-9፤ ሉቃስ 7:37-39)። ወንጌላውያን የሚተርኩት ስለ አንድ ሁኔታ ነው ወይስ ስለተለያዩ ሁኔታዎች? ስለሚለው ጥያቄ የመጽሐፍ ቅዱስ ምሁራን የተለያዩ

አመለካከት አላቸው። ሉቃስ ያቀረበው ታሪክ የተፈጸመው በገሊላ በኢየሱስ አገልግሎት የመጀመሪያዎቹ ወራት በመሆኑ ከሌሎች ይለያል። ምንም እንኳን የአቀራረብ ልዩነት ቢኖረውም ማቴዎስ፣ ማርቆስና ዮሐንስ ያቀረቡት ታሪክ ግን አንድ ታሪክ ነው። ሦስቱም ታሪኮች ተመሳሳይ ከሆኑ ደግሞ ለጌታ ክብር ሲባል በቢታንያ ተደርጎ የነበረው የእራት ግብዣ በማርያም ወይም በማርታ ቤት ሳይሆን «ለምፃሙ ስምዖን» በሚባል ሰው ቤት ውስጥ ነበር ማለት ነው (ማቴ. 26:68)። ስምዖን ኢየሱስ የፈወሰው ለምፃም ለመሆኑ አጠራጣሪ አይሆንም። ይሁን እንጂ ማርታ፣ ማርያምና አልዓዛር በራት ግብዣው ላይ ነበሩ። እንዲያውም ማርታ በማስተናገድ ትረዳ ነበር። አሥራ ሁለቱ ደቀ መዛሙርትም ከኢየሱስ ጋር ነበሩ።

አይሁዶች የሚበሉት ወንበር ላይ ተቀምጠው ሳይሆን ወለሉ ላይ በአንድ ጎናቸው ጋደም ብለው ነው። እግራቸውን ወደ ውጪ ራሳቸውን ደግሞ ወደ መካከሉ ያደርጉና እኛ ከመሰብ እደምንመገብ ሁሉ እነርሱም ከአንድ ማዕድ ይመገባሉ። ዮሐንስ በዚህ ግብዣ ላይ አልዓዛርም እንደነበረ ይናገራል። አልዓዛር ኢየሱስ ከሞት ያስነሣው ሰው መሆኑን ጨምሮ ይናገራል።

ማርታ እንግዶችን በማስተናገድ ረገድ ሁልጊዜ ሥራ ይበዛባት እንደነበር ወንጌል ያመለክታል (ሉቃስ 10:40)። ምንም እንኳን ይህ መልካም ምግባር ቢሆንም የኢየሱስን ትምህርት እንዳትሰማና እርሱንም እንዳታመልክ በጣም ለሚበልጠው ነገር ልትሰጠው የሚገባውን ጊዜዋን ሲሻማባት እንደነበር እናያለን። ማርያም ግን ጌታን በጣም የምትወድ ሴት ናት። የቤት ሥራዋን ከማከናወን ይልቅ ተቀምጣ የኢየሱስን ትምህርት መስማት ደስ ይላት ነበር። በቢታንያ በነበረው የእራት ግብዣ ማርያም ለኢየሱስ የነበራትን ፍቅር የምትገልጽበት መንገድ ፈለገች። ምናልባትም ኢየሱስ ወንድሟ አልዓዛርን ከሞት ስላስነሣላት ፍቅሯን የምትገልጽበት የተለየ መንገድ ፈልጋ ይሆናል። ስለዚህም ልዩ በሆነ ሁኔታ የተቀመመ ግማሽ ሊትር ሽቶ በኢየሱስ እግር ላይ አፈሰሰች። በሕይወቷ በጣም ውድ ነው የምትለውን ነገር ለጌታ ሰጠች። የማርያምን ድርጊት ልዩ የሚያደርጉት አንዳንድ ነገሮች አሉ።

1. የሽቱው ዋጋ ሦስት መቶ ዲናር እንደነበር ተገልጿል። በዚያ ዘመን አንድ ሰው በቀን የሚያገኘው ደመወዝ አንድ ዲናር እንደመሆኑ መጠን ሦስት መቶ ዲናር የአንድ ዓመት ቀለብ ነው ማለት ነው። ማርያም ለኢየሱስ ያላትን ፍቅርና አምልኮ ለመግለጽ

በአንድ ጊዜ ብቻ የአንድ ሰው የዓመት ደመወዝ በኢየሱስ እግር አፈሰሰች። በዚያ ዘመን ሽቱን የሚጠቀሙበት ለበዓልና ለሠርግ ነበር። አንዳንድ ምሁራን እንደሚሉት ምናልባት ያን ያህል ሽቱ ያስቀመጠችው ለጋብቻዋ ጊዜ ሊሆን ይችላል። ማርያም ለራሷ መደበኛ ብላ ያስቀመጠችውን ለኢየሱስ ሰጠች።

2. በባሕላቸው መሠረት ሽቱውን በኢየሱስ ራስ ላይ ከማፍሰስ ይልቅ በኢየሱስ እግር ላይ ነው ያፈሰሰችው። ለምንድን ነው በእግሩ ላይ ያፈሰሰችው? ምናልባትም ራስዋን በኢየሱስ ፊት ዝቅ ለማድረግ ያደረገችው ሊሆን ይችላል። በራሱ ላይ ለማፍሰስ የበቃሁ ነኝ አላለችም። በአይሁድ ባሕል የሌላውን እግር መንካት ትልቅ የትሕትና ምልክት ነው። የሌላውን እግር የሚነኩ ወይም የሚያጥቡ አገልጋዮች ብቻ ናቸው። (ደቀ መዛሙርቱ እርስ በርስ እግራቸውን ለመተጣጠብ ፈቃደኛ እንዳልነበሩና ትህትናን ሊያስተምራቸው ኢየሱስ እግራቸውን እንዳጠበ አስተውል (ዮሐ. 13:1-17))።

3. ማርያም የኢየሱስን እግር የጠረገችው በፎጣ ላይሆን በጸጉሯ ነበር። የነበራትን ፍቅር ለመግለጽ እንደገና የአይሁድን ባሕል ስትተላለፍ እንመለከታለን። በአይሁድ ባሕል መሠረት ሴቶች ጸጉራቸውን መሸፈን አለባቸው። ጸጉራቸውን የሚገልጡ እንደ ሥርዓት ተላላፊዎች ነው የሚቆጠሩት። ማርያም ግን ለሌሎች ሰዎች ግምት ደንታ አልነበራትም። ፍላጎቷ ለኢየሱስ የነበራትን ፍቅር ማሳየት ስለነበር እግሩን በጸጉሯ አበሰችለት። ዮሐንስ ይህን የገለጸው ምን ያህል ራሷን ዝቅ እንዳደረገች ለማመልከት ነው። ማርያም ሽቱውን በሙሉ በኢየሱስ እግር ላይ ስታፈስ መዓዛው ቤቱን ሞላው።

5ኛ ጥያቄ፡- ሀ) ከዚህ ማርያም ካደረገችው ልዩ ሁኔታ ምን እንማራለን? ለ) እኛስ ፍቅራችንን በእንዴት ዓይነት ሁኔታ ነው መግለጽ የምንችለው?

ማርያም ፍቅሯንና ትሕትናዋን ለማሳየት ያደረገችው ድርጊት ደቀ መዛሙርቱን በተለይም የአስቆርቱ ይሁዳን ደስ አላሰኘውም። የማቴዎስና የማርቆስ ወንጌሎች እንደሚያመለክቱት ደቀ መዛሙርቱ ሁሉ ይህ ገንዘብን ማባከን ነው በማለት አጉረመረሙ (ማቴ. 26:6-11)። ዮሐንስ ወንጌል የሚያመለክተው ግን በይሁዳ ተቃውሞ ላይ ነው። ይሁዳን በእንዴት ዓይነት ሁኔታ እንደገለጸው አስተውል። በመጀመሪያዎቹ ክርስቲያኖች መካከል ብዙ ይሁዳ

የሚባሉ ሰዎች ስለነበሩ ልዩ ምልክቱን ጭምር ነው የሚሰጠን። አንደኛ፡ ይሁዳ ኢየሱስ ከመረጣቸው አሥራ ሁለቱ ሐዋርያት አንዱ ነው። ሁለተኛ፡ የአባቱ ስም ደግሞ አስቆሮቱ ይባላል። በሦስተኛ ደረጃ ደግሞ፡ ይሁዳ ኢየሱስን አሳልፎ የሰጠው እንደሆነ የሐንስ ያሳስበናል።

የይሁዳ አነጋገር መንፈሳዊ መስሎ ሊታይ ይችላል። ሽቱውን በኢየሱስ እግር ላይ በማፍሰስ ከማባከን ይልቅ ተሽጦ ለድሆች ቢሰጥ እንደሚሻል ነበር የተናገረው። ሽቱው በአንድ ዓመት ደመወዝ ዋጋ የሚተመን እንደመሆኑ መጠን በዚህ ሁኔታ ብዙ ድሆችን ሊጠቅም ይችላል ነበር። ሌሎች ደቀ መዛሙርትም ይሁዳ ባቀረበው አሳብ ተስማሙ።

6ኛ ጥያቄ፡- አንዳንድ ሰዎች ራስ ወዳድነታቸውን በእንዴት ዓይነት ሁኔታ በመንፈሳዊ ቃላት እንደሚሸፍኑ ምሳሌዎችን ስጥ።

ለምን ይሁዳ እንደዚያ እንደተናገረ የሐንስ ያመለከታል? ኢየሱስን አሳልፎ ከመስጠቱ በፊት ይሁዳ በአስከፊ ሁኔታ የተነሣው በየሐንስ ወንጌል ብቻ ነው። ይሁዳ ገንዘብ ያዥ መሆኑ ሌሎች ደቀ መዛሙርት ምን ያህል ያከብሩትና ያምኑት እንደነበር ማስረጃ ነው። ድርጊቱ ከሌሎች ደቀ መዛሙርት ድርጊት የተለየ አልነበረም። በውጫዊ ሁኔታው እውነተኛ የኢየሱስ ደቀ መዛሙር መስሎ ይታያል። ኢየሱስን አሳልፎ ከሰጠ በኋላ ግን እምነቱ እውነት እንዳልነበረ ታወቀ። ምንም እንኳ ደቀ መዛሙርቱ ቢያምኑትና ገንዘብ ያዥ ቢያደርጉትም በኋላ ግን ሌባ መሆኑንና በአደራ ከሰጡት ገንዘብ ይወስድ እንደነበረ ተገነዘቡ። ማቴዎስና ማርቆስ እንደሚያመለክቱን ይሁዳ ከደቀ መዛሙርቱ ተለይቶ ወደ ሃይማኖት መሪዎቹ በመሄድ ኢየሱስን አሳልፎ ለመስጠት የተስማማው ከዚህ ሁኔታ በኋላ ነበር። ምናልባትም ይሁዳ ኢየሱስ ወደፊት በምድር ላይ በሚመሠርተው መንግሥት ከፍተኛ ደረጃ ይሰጠኛል በማለት አስቦ ይሆናል። ኢየሱስን ሲከተል የነበረው ለግል ጥቅሙ ነበር። ኢየሱስ የአይሁድ የፖለቲካ መሪ ለመሆን ምንም ፍላጎት እንደሌለው ከተረዳ በኋላ ግን ይሁዳ ጠላቱ ሆነ። በዘመናችን እንዳሉ አንዳንድ ሰዎች የሚያስበው ለራሱ ብቻ ነበር። የኢየሱስ የቅርብ ተከታይ ሆኖ መታየት ለጊዜው የሚያዋጣ መሰለው። ሁኔታዎች ሊለወጡ ግን የኢየሱስ ጠላት ሆነ።

7ኛ ጥያቄ፡- ሀ) ዛሬ የተለያየ ዓላማና ክፉ ድርጊት እያላቸው አንዳንድ ሰዎች መንፈሳዊ መስለው የሚታዩት እንዴት ነው? ለ)

የይሁዳ ባሕርይ በአንዳንድ ቤተ ክርስቲያን መሪዎች ላይ የሚታየው እንዴት ነው?

ማርያም ስላደረገችው ነገር ኢየሱስ ከደቀ መዛሙርቱ የተለየ አመለካከት ነበረው። እንዳይነቅፉአት ጠንከር ባለ ሁኔታ ነበር ለደቀ መዛሙርቱ የነገራቸው። የሚሞትበትና የሚቀበርበት ዕለት መቃረቡን ስለሚያውቅ የፍቅር ተግባሯን ተቀበላት። ሥጋውን ለቀብር እንደምታዘጋጅ ነበር የቆጠረው። ኢየሱስ የሚሞተው በመስቀል ላይ እንደመሆኑ መጠን በአይሁድ ባሕል መሠረት በበድኑ ላይ የተለያዩ ቅመማ ቅመሞችን ለማድረግና ልዩ ጥንቃቄ እንዲደረግለት በቂ ጊዜ አይኖርም። ስለዚህም ምንም እንኳን ከመሞቱ በፊት ስድስት ቀናት ቢኖሩትም ልክ ሥጋውን ለቀብር እንደምታዘጋጅ ነበር የተመለከተው። ምንም እንኳን ማርያም ኢየሱስ የሚሞትበትን ቀን ባታውቀውም በእግዚአብሔር ዓላማ ግን የተለየ ድርሻ ነበራት። የእርሷ የፍቅር ተግባር ለዓለም ኃጢአት ሲል በመስቀል ላይ ለሚሞትበት የፍቅር ተግባር አዘጋጀው። ማርያም ይህን በመሰለ ሁኔታ ለኢየሱስ የነበራትን ፍቅር በማሳየትዋ ወንጌል በሚሰበክበት ስፍራ ሁሉ ታሪኳ እንደሚነሣ ማቴዎስ ያመለክታል።

ምንጊዜም ቢሆን ድሆችን ለመርዳት እንደሚችሉ ኢየሱስ ለደቀ መዛሙርቱ ነገራቸው። ዳሩ ግን እርሱ በቅርብ ስለሚሞትና ወደ ሰማይ ስለሚሄድ ፍቅራቸውን ለእርሱ ለማሳየት ያላቸው ጊዜ በጣም ውስን ነበር። ከስድስት ቀን በኋላ ጌታ እንደሚሰቀልና እንደሚሞት ደቀ መዛሙርቱ አላስተዋሉም። እንደ ማርያም በፈቃደኝነት ፍቅራቸውን ማሳየት የሚችሉበት መንገድ አይኖራቸውም።

ይሁን እንጂ ድሆችን መርዳት አስፈላጊ እንደሆነ ከኢየሱስ አነጋገር መረዳት ይቻላል። ኢየሱስ የተናገረው ድሆችን እንዳይረዱ ሳይሆን ድሆች ምንጊዜም አብረዋቸው እንደሚኖሩና ኢየሱስ ከዚህ ምድር ከሄደ በኋላ ሊረዱቸው እንደሚችሉ ነው። ክርስቲያኖች ለድሆች ሊያስቡና በሚችሉት ሁሉ ሊረዱቸው ይገባል።

8ኛ ጥያቄ፡- ሀ) ድሆችን ለመርዳት በዘላቂነት ምን ታደርጋለህ? ለ) ቤተ ክርስቲያንህስ ምን እያደረገች ነው?

ቀጥሎ ዮሐንስ የሚገልጽልን በስፍራው ስለነበሩት ሰዎች ነው። የመጡት ኢየሱስን ለማየት ሳይሆን አልዓዛርን ለማየት ነበር። አልዓዛር እንደ ሞተ ሁሉም እርግጠኞች ነበሩ። ኢየሱስ ግን ከሞት

እንዳስነሣው ሰምተዋል። አልዓዛር በሕይወት መሆኑን በዓይናቸው ግየት ይችላሉ። ስለ ኢየሱስ ኃይል እንዲህ ያለ ማረጋገጫ በግየታቸው ሰዎች በየጊዜው እያመኑበት ነው። ስለዚህም ሊቀ ካህናቱ ይህን ማረጋገጫ ማስወገድ ፈለጉ። ሰዱቃውያን የሙታን ትንሣኤን አይቀበሉም። ስለዚህ የአልዓዛርን ከሞት መነሣት መቀበል በጣም አስቸጋሪ ሆነባቸው።

9ኛ ጥያቄ፡- ሀ) ለኢየሱስ ፍቅርን ስለ መግለጽ ከግርያም ታሪክ ምን ተማርህ? ለ) ኢየሱስን ምን ያህል እንደምትወድ ልትገልጽ የምትችልባቸውን አንዳንድ መንገዶች ዘርዝር።

ሁለተኛ ቀን፡- የሐንስ 12:12-19

ኢየሱስ ከሚታወቅባቸው ሰዎች አንዱ «የነገሥታት ንጉሥ፣ የጌቶች ጌታ» የሚለው ነው (ራእይ 17:14ን ተመልከት)። ኢየሱስ በዓለም ገዢዎች ላይ ገዢ ነው። አሁን እንኳ የመሪዎችን አሳብና ድርጊት ሁሉ ይቆጣጠራል። አምላክ እንደመሆኑ መጠን የመሪነት ዘመናቸው ሲያከትም መሪዎችን ከሥልጣናቸው ያወርዳል። ሌሎችን ደግሞ ለመሪነት ያስነሣል። በምድር ላይ ያሉ መሪዎችና ሕዝብ ሁሉ ከኢየሱስ ሥልጣን በታች ናቸው (ዳን. 4:17)። ይህ እውነት የቤተ ክርስቲያን መሪዎችንም ይመለከታል። ኢየሱስ የቤተ ክርስቲያን ንጉሥ ወይም መሪ ነው። የቤተ ክርስቲያን መሪዎችን የሚሾመው እርሱ ራሱ ነው። ሥልጣን መስጠት ብቻ ሳይሆን አገልግሎታቸውን ሲፈጽሙ ከሥልጣናቸው ያወርዳቸዋል።

10ኛ ጥያቄ፡- የቤተ ክርስቲያን መሪዎች እነርሱ እንደሚፈልጉዋቸው ሆነው ባይገኙም እንኳ ይህ ሁኔታ ክርስቲያኖችን ሊያጽናናቸው የሚችለው እንዴት ነው?

መጽሐፍ ቅዱስ አንድ ቀን ኢየሱስ በአካል በዚህ ምድር ላይ እንደሚገዛ ይናገራል። ኢየሱስ ንጉሥ ሆኖ ወደዚህ ምድር ሲመለስ በመላው ዓለም ላይ ይገዛል። አሕዛብ ሁሉ ከሥልጣኑ በታች ይሆናሉ (ዳን. 7:14)።

አብዛኞቹ የብሉይ ኪዳን ትንቢቶች ኢየሱስ ንጉሥ ሆኖ በእስራኤል ላይ ስለሚነግሥበት ዘመን የሚያመለክቱ ናቸው። የመሢሔ መምጣት በሁለት ዓይነት መንገድ እንደሆነ ነቢያቱ አልተረዱም ነበር። በመጀመሪያ፣ መሢሔ በመስቀል ላይ ለመሞት፣ ከዚያ በኋላ ደግሞ ይህን ዓለም ለመግዛት ዳግመኛ

እንደሚመጣ አልተረዱም ነበር። ይህ እውነት ግልጽ የሆነው ኢየሱስ በመስቀል ላይ ከሞተ በኋላ ነው።

ዛሬ ኢየሱስ በድል አድራጊነት ወደ ኢየሩሳሌም ከተማ መግባቱን እንመለከታለን። ይህ ኢየሱስ ንጉሥ መሆኑን በግልጽ ለአይሁዳውያን ያሳየበት ወቅት ነው። አይሁዳውያን የፖለቲካ መሪ ነበር የሚጠብቁት። ኢየሱስ ይበልጥ ያተኮረው ግን በሰዎች መንፈሳዊ ሕይወት ላይ መንገሥን ነበር። የፖለቲካ መሪነቱን ሥልጣን ለመቀበል ፈቃደኛ ሆኖ ባለመገኘቱ ደግሞ ሕዝቡ ጠላት ሆኑበት፤ እንዲሰቀልም ፈለጉ።

11ኛ ጥያቄ፡- ሀ) የኢየሱስ ንጉሥነት በክርስቲያኖች ሕይወት ምን ያህል ይታያል? ለ) በአንተስ ሕይወት? ሐ) በሕይወትህ ውስጥ ኢየሱስ ያልነገሠባቸው አንዳንድ ነገሮች ምንድን ናቸው? ለምን?

12ኛ ጥያቄ፡- ዮሐንስ 12:12-19 አንብብ። ሀ) ኢየሱስ በድል ወደ ኢየሩሳሌም የገባው ከሳምንቱ በየትኛው ቀን ነው? ለ) ኢየሱስን እንደ ንጉሥ የተቀበሉት እነማን ናቸው? ሐ) ኢየሱስ በአህያ ውርንጫ ላይ የተቀመጠው ለምን ይመስልሃል? መ) በዚያ ቀን ስለተደረገው ሁኔታ ደቀ መዛሙርቱ ሙሉ በሙሉ የተረዱት መቼ ነበር?

13ኛ ጥያቄ፡- ሉቃስ 19:28-44 አንብብ። በዮሐንስ ወንጌል በሌላ ስፍራ ያልተገለጹ በዚህ ስፍራ ግን የተገለጹ ጉዳዮች ምንድን ናቸው?

ኢየሱስ በድል ወደ ኢየሩሳሌም ከተማ መግባቱ በአራቱም ወንጌሎች ከተጠቀሱት ጥቂት ጉዳዮች አንዱ ነው። ከሌሎች ይልቅ ታሪኩን ዮሐንስ በአጭሩ ነው ያቀረበው። ይበልጥ ያተኮረው በሕዝቡ ሁኔታ ላይ ሳይሆን በደቀ መዛሙርቱ መረዳት ላይ ነው።

ማርያም ለኢየሱስ ያላትን ፍቅርና አክብሮት ከገለጸችበት ማግሥት እሑድ ዕለት ኢየሱስ ከቢታንያ ተነሥቶ ወደ ኢየሩሳሌም ተጓዘ። ወደ ኢየሩሳሌም እንደሚጓዝ ወሬው በሰፊው ተናፈሰ። ኢየሱስንና ያደረገውን ተአምራት የሚያውቁ ከይሁዳ ብቻ ሳይሆን ከገሊላ ደግሞ የመጡ ሰዎች በሕዝቡ መካከል መኖራቸው አጠራጠሪ አይደለም። ስለዚህም መምጣቱን ለማየት በየመንገዱ ሁሉ ተሰበሰቡ።

ሌሎች ወንጌሎች ማንም ተቀምጦባት በማያውቅ ውርንጭላ ላይ ሆኖ ወደ ኢየሩሳሌም እንደገባ ያመለክታሉ። መሢሕ በአህያ

ውርንጭላ ላይ ሆኖ ወደ ኢየሩሳሌም እንደሚገባ በብሉይ ኪዳን ትንቢት ተነግሮአል (ዘካ. 4:9 ተመልከት)። በኢትዮጵያ ሰዎች በአህያ ውርንጭላ ላይ ሲጋልቡ አይታዩም። አህያ ሰዎችን ሳይሆን ለዕቃ መጫኛ ነው የሚጠቀሙበት። ሰዎች የሚጓዙት በፈረስ ወይም በበቅሎ ነው። በዚህም ምክንያት ለምን ኢየሱስ በአህያ እንደተቀመጠ ለመረዳት በብሉይ ኪዳን ዘመን አህያና ፈረስ ስለነበራቸው አገልግሎት መመርመር አለብን። በብሉይ ኪዳን ዘመን አብዛኛው ጊዜ በፈረስ የሚጠቀሙት ለጦርነት ነው። ነገሥታት ወደ ከተማ በሰላም ሲገቡ ግን የሚቀመጡት በአህያ ላይ ነው። በእስራኤል ባሕል መሠረት ነገሥታት በአህያ ከተቀመጡ የጉዞአቸው ዓላማ ለሰላም ነው ማለት ነው (መሳፍ. 10:41 2ኛሳሙ. 16:2 ተመልከት)። በኋላ ደግሞ አንዳንድ ነገሥታት በበቅሎ ይቀመጡ እንደነበረ እንመለከታለን (2ኛሳሙ. 18:9)። ስለዚህም ኢየሱስ በአህያ ላይ የተቀመጠው ለጦርነት ሳይሆን ለሰላም መምጣቱን ለማሳየት ነው። ሰዎች በጠበቁት መሠረት የፖለቲካ መሪ ለመሆን አልነበረም የመጣው። ዘካርያስ በተናገረው ትንቢት መሠረት እርሱ የሰላምና የጽድቅ ንጉሥ ነው። ኢየሱስ የተቀመጠባት አህያ ጥቂት ነገሮችን ታመለክታለች። በመጀመሪያ፡ ኢየሱስ የብሉይ ኪዳንን ትንቢት እንዴት እንደፈጸመ ያመለክታል። ሁለተኛ፡ ኢየሱስ ለጦርነት ሳይሆን ለሰላም መምጣቱን ያሳያል። ሦስተኛ፡ ኢየሱስ ትሑት መሆኑን ያሳያል። ዓላማው ለራሱ ከብርን ማግኘት አይደለም። የእግዚአብሔርን ሕዝብ ለማገልገል ነው የመጣው።

ሰዎች ኢየሱስን በአህያ ውርንጭላ ላይ ተቀምጦ ሲያዩት እርሱ በትንቢት የተነገረለት መሢሕ መሆኑን መናገሩ እንደሆነ ነበር የተረዱለት። ስለዚህም የዘንባባ ዝንጣፊ እያውለበለቡ ተቀበሉት። (በሆሣዕና ዕለት የዘንባባ ዝንጣፊ የምንይዘውም ከዚህ የተነሣ ነው።) ሰዎች ጠላትን ድል ሲያደርጉ ምልክት እንዲሆን ዘንባባ ይውለበለብላቸዋል። አንድ የጦር መሪ ድል አድርጎ ሲመለስ ሕዝቡ ዘንባባ ይዘው ይቀበሉታል። ዘንባባ በመንገዱ ላይ ያነጥፋለታል። አይሁዳውያን ኢየሱስ ወደ ኢየሩሳሌም የገባው ሮማውያንን ድል ለማድረግ እንደሆነ ነበር የገመቱት። ኢየሱስ ግን የመጣው በጦርነት ሳይሆን በመስቀል ላይ በመሞት ሰይጣንና የክፉ ኃይላትን ድል ለማድረግ ነበር። ሕዝቡ ሆሣዕና! ሆሣዕና! በማለት እየጮኹ ተቀበሉት። ሆሣዕና ማለት በዕብራይስጥ ቋንቋ «አቤቱ አድነን» ማለት ነው። ምንም እንኳ በኢየሱስ የነበሩ አይሁዳውያን ትርጉሙን ላይረዱ ቢችሉም ቃሉ የታላቅ ደስታ ጩኸትና ኢየሱስ

ከነበሩበት ቀንበር ነፃ እንዲያወጣቸው መጠየቃቸው ነበር። እንደ
ዮሐንስ እምነት ከሆነ ኢየሱስ ራሱ የመጣው ለዚሁ ዓላማ ነበር።
ሕዝቡ በጠየቁት መሠረት ከኃጢአት ነፃ ሊያወጣቸው ነበር
የመጣው። በጣም የሚያስገርመው ግን ሊያድናቸው ቢመጣም
እነርሱ ግን አልተቀበሉትም። አይሁድ መዝሙር 118:26ን
መሠረት በማድረግ እውነተኛ የእስራኤል ንጉሥ መሢሕ
እንደሚመጣ የሚናገረውን ክፍል ይጠቅሱ ነበር። ሕዝቡ ኢየሱስ
መሢሕ እንደሆነ ተቀበሉት። የካህናት አለቆችና የሃይማኖት
መሪዎች ግን በዚህ ሁኔታ በጣም ቢቆጡ ሊያስገርመን አይችሉም።

ምንም እንኳ ሕዝቡ ኢየሱስን በታላቅ ደስታ ሲቀበለው
ቢመለከቱና እነርሱ ራሳቸውም ደስ ብሏቸው ቢጮኹም ምን
ዓይነት መሢሕ እንደሆነ ግን ገና አልተገነዘቡም። እነርሱም ቢሆኑ
ኢየሱስን ፖለቲካዊ መሢሕ እንደሚሆን ነበር የጠበቁት።
እውነተኛው ሰላምንና ደኅንነትን ለመስጠት መመጣቱን ገና
አልተረዱም። በእግዚአብሔርና በሰዎች መካከል እውነተኛ ሰላም
የሚኖረው ኢየሱስ ደግሞ በሰዎች ልብ ውስጥ መንፈሳዊ ንጉሥ
መሆን የሚችለው በመስቀል ላይ ሲሞት ብቻ መሆኑን ገና
አልተረዱም ነበር። ዮሐንስ እንደሚያመለክተን ደቀ መዛሙርቱ
የትንቢቱን ፍጻሜ ከጠበቁት ልዩ ዓይነት ንጉሥ መሆኑን የተረዱት
ኢየሱስ ከሞተ፣ ከተቀበረና ከተነሣ በኋላ ነበር። ዮሐንስ ስለ
ኢየሱስ ሞትና ትንሣኤ ሲናገር «ከበረ» በሚለው ቃል ይጠቀማል።

ዮሐንስ ለምን ይህን ያህል ሕዝብ ኢየሱስን እንደተከተለው
ያመለክታል። አልዓዘርን ከሞት የማስነሣቱ ዜና በአካባቢው ሁሉ
ተስፋፋ። ከዚህ አስደናቂ ታሪክ የተነሣ ነው ሕዝቡ ኢየሱስን
ለማየት የተሰበሰቡት። የሕዝቡን ብዛት ሲያዩ ፈሪሳውያን
የሚያደርጉትን አጡ። ሕዝቡ ኢየሱስን እንዳይከተል ለማድረግ
ያደረጉት ሙከራ አልተሳካላቸውም። ኃጢአተኛ መሆኑን ተናገሩ።
ጋኔን እንዳለበት ተናገሩ። ይህ ሁሉ ግን ሕዝቡ ኢየሱስን
እንዳይከተሉ አላደረጋቸውም። ዓለም ሁሉ ኢየሱስን የተከተለው
መስሎ ነበር የታየው። ፈሪሳውያን እንዲህ ግራ የተጋቡት ጥቂት
አይሁዳውያን ኢየሱስን ስለተከተሉ ነበር። ከጥቂት ጊዜ በኋላ
ወንጌል በርም ከዚያም አልፎ በዘመናችን ለእያንዳንዱ ሕዝብ
እንደሚስፋፋ አላስተዋሉም። አንድ ቀን መላው ዓለም መሢሕ
ኢየሱስን በውርደት ሳይሆን በታላቅ ክብር ወደዚህ ዓለም
እንደሚመለስ አላወቁም። አሸናፊ ንጉሥ እንደሚሆን
መንግሥቱንም እንደሚመሠረት አላወቁም (ራእይ 19:11)።

የሃይማኖት መሪዎች ሌላ የፈሩበት ምክንያት ደግሞ ብዙውን ጊዜ አይሁዳውያን በሮማውያን ላይ ዐመፅ የሚያስነሡት በዚህ በፋሲካ በዓል አካባቢ በመሆኑ ነው። ኢየሱስም በዚያው በዓል ላይ ዐመፅ ለማድረግ አሳብ ያለው ነበር የመሰላቸው።

14ኛ ጥያቄ፡- ሀ) ዛሬ ኢየሱስ ንጉሥ የሆነው እንዴት ነው? ለ) ዛሬና ለወደፊቱ በምን በምን ነገሮች ላይ ንጉሥ እንደሚሆን ግለጽ። የአመለካከትህን ትክክለኛነት ለማሳየት አንዳንድ የቅዱሳት መጻሕፍት ጥቅሶችን አቅርብ።

ሦስተኛ ቀን፡- የሐንስ 12:20-36

ማንኛችንም ብንሆን ለሕይወታችን የመከላከል ዝንባሌ አለን። መልካሙን ነገር ለራሳችን እንመርጣለን። ለመታመም ሆነ ለመጎዳት አንፈልግም። ስደት እንዲደርስብን አንፈልግም። መልካም ትምህርት፣ መልካሙን ሥራ፣ መልካሙን ቤት፣ መልካሙን ልብስ፣ ወዘተ. ለማግኘት ነው የምንፈልገው። እነዚህን ነገሮች መመኘት ስሕተት አይደለም። እነዚህ ነገሮች ከእግዚአብሔር ዓላማ የሚያዘናጉን ከሆነ ግን ከጥቅማቸው ይልቅ ሕይወታችንን ያጠፋታል። እውነተኛ ደስታ በገንዘብና በመልካም ቤት ወይም በውጪአዊ ሰላምና ባለመሰደድ አይደለም የሚገኘው። እውነተኛ ሰላም የሚገኘው በኢየሱስ ክርስቶስና ፈቃዱን በማድረግ ነው።

ኢየሱስ ስለዚህ ተፈጥሮአዊ ዝንባሌ ሲናገር «ሕይወቱን የሚወዳት» ብሏል። ሕይወቱን የሚወድ ሲል ራሱን ብቻ ለማስደሰት የሚኖር ሰው ማለቱ ነው። በዚህ ሕይወት ስለሚሆነው ነገር ብቻ ነው የሚያስበው። ሕይወቱን ችግር ላይ ከሚጥል ከማንኛውም ነገር ይሸሻል።

15ኛ ጥያቄ፡- ዛሬስ ብዙ ክርስቲያኖች ራሳቸውን የሚወድዱት እንዴት ነው?

ይህ ግን የኢየሱስ ደቀ መዛሙርት ሕይወት አይደለም። ኢየሱስ ደቀ መዝሙሩ የሚሆን ሰው ሕይወቱን እንኳ እንደሚጠላ ነው የተናገረው። በሌላ አነጋገር እውነተኛ ደቀ መዝሙር የእግዚአብሔርን ፈቃድ ከራሱ ሕይወት ያስቀድማል ማለት ነው። ሁሉን ነገር ቢያጣ እንኳ ግድ የለውም። ለእግዚአብሔር ለመታዘዝ ሲል ጥቂት ቢከፈለው ወይም ምንም ባይከፈለው ግድ የለውም። ስደት ከዚያም አልፎ ሞት ቢመጣ እንኳ ይቀበላል። ዓይኖቹ በዚህ

ዓለም ባሉ መልካም ነገሮች ላይ ሳይሆኑ በዘላለማዊ ነገሮች ላይ ናቸው። ኢየሱስ አንድ ሰው የእግዚአብሔርን ፈቃድ የሕይወቱ መመሪያ ሲያደርግ ያ ሰው ሞቶአል ማለት እንደሆነ ተናግሯል። ለራሱ ሲሞት ደግሞ እግዚአብሔር ብዙ ፍሬ እንዲያፈራ ያደርገዋል።

16ኛ ጥያቄ፡- ሀ) ሕይወቱን የሚጠላ ሰው ካለ ጥቀስ። ለ) ከሌሎች ክርስቲያኖች ይልቅ ልዩ የሚያደርገው ምንድን ነው? ሐ) አንተስ በእንዴት ዓይነት ሁኔታ ነው ለራስህ የሞትከው?

17ኛ ጥያቄ፡- ዮሐንስ 12:20-36ን አንብብ። ሀ) በዚህ ክፍል መሠረት ኢየሱስን ለማየት የመጡት ሰዎች እነማን ናቸው? ለ) ኢየሱስ የሚናገረው ስለ የትኛው ሰዓት ነው? ሐ) የሰንዴ ቅንጣት በሰው ሕይወት የተመሰለችው እንዴት ነው? መ) ኢየሱስ ለሕይወቱ የሚፈልገው ምንን ነበር? ሠ) ከሰማይ የመጣው ድምፅ ምን አለ? ረ) የፍርድ ጊዜ ውጤቱ ምን እንደሚሆን ነው ኢየሱስ የተናገረው? ሰ) የጨለማው ጊዜ ከመምጣቱ በፊት ሰዎች ምን ማድረግ እንዳለባቸው ነው የሚያበረታታቸው?

ኢየሱስ ወደ ኢየሩሳሌም መግባቱን ካመለከተ በኋላ ሐዋርያው ዮሐንስ አንዳንድ ከአሕዛብ ወገን የሆኑ ሰዎች ከኢየሱስ ጋር እንደተገናኙ ያመለክታል። ዮሐንስ ይህን ታሪክ ለምን እንደጨመረው አናውቅም። እነዚህ የአሕዛብ ሰዎች ከኢየሱስ ጋር ለመነጋገር የፈለጉት ምን እንደሆነ የተጠቀሰው በጥቂቱ ነው። ዮሐንስ ኢየሱስ የተናገራቸውን ጥቂት ቃላት ቢያስፍርም ቃሎቹ ከአሕዛብ ይልቅ ደቀ መዛሙርቱን የሚመለከቱ ናቸው። እነዚህ ሰዎች የግሪክ ሰዎች መሆናቸው ተጠቅሷል። ግሪክ ደግሞ በአዲስ ኪዳን መሠረት አሕዛብ ማለት ነው። እነዚህ ሰዎች በሐዋ. 10:1-2 መሠረት እግዚአብሔርን የሚፈሩ እንደሆኑ የተመለከረላቸው አሕዛብ ናቸው። በአንድ አምላክ ስለማምለከና የሥነ- ተግባር ትምህርት ተማርከው ወደ ይሁዲ እምነት የገቡ ናቸው። የገዛ ሕዝባቸውን ሐሰተኛ ትምህርት ትተዋል። ይሁን እንጂ የግርዘትን ሥርዓት በመፈጸም ሙሉ በሙሉ ወደ ይሁዲ እምነት ለመግባት አይፈልጉም ነበር። በኢየሩሳሌም የተገኙት የፋሲካን በዓል ለማክበር እንደሆነ አጠያያቂ አይደለም።

እነዚህ ሰዎች በመጀመሪያ የቤተሳይዳ ተወላጅ የሆነውን ፊልጶስን አነጋገሩት። ፊልጶስን ያነጋገሩበት ምክንያት ከ12ቱ ደቀ መዛሙርት አንዱ በመሆኑና ስሙ የአይሁድ ሳይሆን የግሪክ ስም

በመሆኑ ሊሆን ይችላል። ምናልባትም አሕዛብ ኢየሱስን ቢያነጋግሩት ምንም አይከፋውም ብለው ስላሰቡ ይሆናል። አመጣጣቸው ኢየሱስን ለማየት ብቻ ሳይሆን እርሱን ለማወቅና ከእርሱ ጋር ለመነጋገር ነበር። ፊልጶስ ጥያቄያቸውን ብዙ ሰዎችን ወደ ኢየሱስ በማምጣት ለታወቀው ለእንድርያስ ነገረው። በአንድነት ሆነው ወደ ኢየሱስ ቀረቡ። ዮሐንስ እነዚህ አሕዛብና ኢየሱስ የተነጋገሩት ስለምን እንደነበረ አልገለጸም። ዮሐንስ ይህን ታሪክ ያስፈረው ወንጌል በአይሁድ ዘንድ ብቻ ተወስኖ አለመቅረቱን ሊያሳየን ይሆናል። ኢየሱስ አሕዛብን ጨምሮ የሰዎች ሁሉ ጌታ ነው።

ኢየሱስ የንግግሩን አቅጣጫ ያመራው ወደ አሕዛብ ሳይሆን ወደ ደቀ መዛሙርቱና በአካባቢው ሆነው ይሰሙ ወደነበሩ ሰዎች ነበር። የሚከተሉትን ዋና ዋና የኢየሱስ ትምህርቶች አስተውል።

1. ኢየሱስ የሚከብርበት ጊዜ ደርሶአል (ቁጥር 23)።

ከዚህ በፊት ኢየሱስ የሚከብርበት ሰዓት እንዳልደረሰ ዮሐንስ ደጋግሞ ሲያመለክት ነበር። ግን ኢየሱስ ራሱ የሚከብርበት ጊዜ መድረሱን ተናገረ። ኢየሱስ የሚሞትበት ጊዜ ደርሶአል። በመስቀል ላይ ለሰው ልጆች ኃጢአት ሊሞት ነው። በእርሱ በማመን አሕዛብም ሆኑ አይሁዳውያን ወደ እግዚአብሔር መንግሥት ይገባሉ። ይህንንም የመስቀል ሁኔታ ወደ ክብር የሚደርስበት መንገድ እንደሆነ ነው የተናገረው። ዓለም ግን መስቀሉን ኢየሱስ የተሸነፈበት ወይም የተገደለበት አድርጎ ነው የሚመለከተው። በእግዚአብሔርና በእኛ ዓይን ግን መስቀሉ ኢየሱስ ታላቅ ክብርን ያገኘበት ስፍራ ነው። ኃጢአታችን በደሙ የታጠበው በመስቀሉ ላይ ነው።

18ኛ ጥያቄ፡- ሀ) ኢየሱስ በሞቱ የከበረው እንዴት ነው? ለ) የኢየሱስ ሞት በሕይወታችን የሚያመጣቸው አንዳንድ ለውጦች ምንድን ናቸው?

2. በአገልግሎታችን እንዴት ፍሬያማ እንደምንሆን (ቁጥር 24-26)

እነዚህ ቁጥሮች ሁለት ነገሮችን ያመለክታሉ። አንደኛ፡ የኢየሱስን ሞትና ሕይወትን ያመለክታሉ። ሁለተኛ፡ ኢየሱስን የሚከተሉ ሰዎችን ሁሉ ያመለክታሉ።

ሀ. ስለ ስንዴ ቅንጣት የተነገረው ምሳሌ። የሰው ሕይወት እንደ ስንዴ ቅንጣት መሆኑን ኢየሱስ አመልክቷል። እንዲሁ ዝም ብሎ ከተቀመጠ ፍሬ አያፈራም። በምድር ላይ ተዘርቶ ከሞተ ግን ብዙ ፍሬ ያፈራል። ኢየሱስ እንደ አንዲት የስንዴ ዘር ሊመሰል ይችላል። ለራሱ ሕይወት በመሳሳት እግዚአብሔር ያዘጋጀለትን ሞት ባይቀበል ኖር ምንም ፍሬ አያፈራም ነበር። ለሌሎች የሚተርፍ ሕይወት አይኖረውም ነበር። ኢየሱስ የእግዚአብሔርን ፈቃድ በመቀበሉና ለራሱ ፈቃድ በመስቀሉ ላይ በመሞቱ ብቻ ነበር ፍሬ ማፍራት የሚችለው። በእርሱ ሕይወት ብዙዎች ወደ እግዚአብሔር ቤተሰብ በመምጣት የእግዚአብሔር ልጆች ይሆናሉ።

የኢየሱስ ደቀ መዛሙርትም እንዲሁ ናቸው። ሕይወታቸው እንደ ስንዴ ዘር ነው። ሕይወታቸውን ከማንኛውም አደጋና ችግር ሊጠብቁ ይችላሉ። ይህ ደግሞ ፍሬ አያፈራ እንደሆነ በማለት ስንዴውን ለመዝራት ፈቃደኛ እንዳልሆነ ገበሬ መሆን ነው። ገበሬው ስንዴውን በጎተራው ሊያስቀምጠው ይችላል። ስንዴው ስለማያፈራ ግን በመወረሻ በራብ ይጠፋል። ደቀ መዛሙርቱ ሕይወታቸውን ሊወድዱ ይችላሉ። እንደዚህ ካደረጉ ግን ፍሬ አያፈሩም። ለዘላለማዊው ዓለም ዋጋ ያለው ነገር ማድረግ አይችሉም። ሕይወታቸውን ለማዳን ካላቸው ፍላጎት የተነሣ ዘላለማዊ ሕይወታቸውን ያጣሉ። ለራሳቸው ፈቃድ፣ ዕቅድና ምቹት ሊሞቱ ብቻ ነው ፍሬ ማፍራት የሚችሉት። ሌሎችን ወደ ኢየሱስና ወደ ዘላለም ሕይወት እንዲያመጡ እግዚአብሔር ይጠቀምባቸዋል። በዘላለማዊ ዓለም ዋጋ ያለው ፍሬ ያፈራሉ። እውነተኛውን ሕይወታቸውን ያድናሉ።

19ኛ ጥያቄ፡- ሀ) አንተስ ለራስህ ሞተህ ለእግዚአብሔር ክብር የምትኖረው እንዴት ነው? ለ) ይህስ ሕይወትህን በእንዴት ዓይነት ሁኔታ ነው የለወጠው?

ለ. ስለ ጌታና አገልጋይ የተነገረው ምሳሌ። ጌታው አገልጋዩን ወደሚሄድበት ሁሉ አስከትሎ ይሄዳል። ጌታው ወደ ጦርነት ከሄደ አገልጋዩም ተከትሎት ይሄዳል። ኢየሱስ ለእግዚአብሔር ፈቃድ ለመታዘዝ ሲል በስደትና በሞት መንገድ እየተጓዘ ነበር። በጌታው ላይ የሚደርሱት መከራና ችግሮች እንዲሁ በአገልጋዩም ላይ ይደርሳሉ። ጌታው ለወንጌል መከራን ከተቀበለ አገልጋዩም መቀበል አለበት። ጌታውና አገልጋዩ የሚያገኙት ዋጋ ግን ተመሳሳይ ነው። እግዚአብሔር ኢየሱስን አክብሮታል። በመስቀል ላይ ለመሞት

ፈቃደኛ በመሆኑ እግዚአብሔር ለኢየሱስ ከስም ሁሉ በላይ የሆነውን ስም ሰጠው። ጉልበት ሁሉ ለእርሱ በመንበርከክ ያከብረዋል (ፊልጵ. 2:8-10)። ክርስቲያኖች የኢየሱስን ምሳሌነት ከተከተሉ ደግሞ እግዚአብሔር ያከብራቸዋል።

20ኛ ጥያቄ፡- ሀ) በኢትዮጵያ ክርስቲያኖች የተሠቃዩት እንዴት ነው? ለ) አንተስ ለወንጌል ተሠቃይተሃል? ሐ) አንዳንድ ክርስቲያኖች ለወንጌል መከራን ከመቀበል ይልቅ የሚሸሹት ለምንድን ነው?

3. የኢየሱስ ክርስቶስ ውስጣዊ ትግል (ዮሐ. 12:27-28)

ኢየሱስ የእግዚአብሔር ልጅ ነው፤ ይሁን እንጂ ሰውም ነው። በመስቀል ላይ መሞት ቀላል ሆኖ አላገኘውም። ከሕይወቱ ይልቅ ለእግዚአብሔር ፈቃድ ቅድሚያ መስጠቱን ቀላል ሆኖ አላገኘውም። ስለዚህም ኢየሱስ «ነፍሴ ታውካለች» ብሏል። በሰብአዊ ባሕርዩ ኢየሱስ ከመሞት ቢድን ፈቃደኛ ነበር። ስለዚህም ከዚህች ሰዓት አድነኝ በማለት ለእግዚአብሔር እንዲጸልይ ተፈትኖ ነበር። በመስቀል ላይ ከመሞቱ ይልቅ በጣም የጠላው ደግሞ የዓለምን ሁሉ መከራ መሸከሙን ነበር። እርሱ ራሱ ኃጢአት ሊሆን ነበር (2ኛ ቆሮ. 5:21)። ስለዚህም ከእግዚአብሔር ጋር የነበረው ዘላለማዊ ጎብረት ሊሰናከልበት ነው። ኢየሱስ ግን እንዲህ ያለ ጸሎት አልጸለየም። ለምን? ምክንያቱም የእግዚአብሔርን ፈቃድ በማወቁ ነው። እግዚአብሔር ወደዚህ ዓለም የላከው በመስቀል ላይ እንዲሞት ነበር። የተወለደውም፣ ሲያገለግል የኖረውም ለዚሁ ነበር። የራሱን ምኞት መሥዋዕት በማድረግ በእርሱ ሞት እግዚአብሔር አብ እንዲከብር ነበር የጸለየው።

21ኛ ጥያቄ ፡- ማር. 14:36 አንብብ። ሀ) ኢየሱስ በዚህ ጊዜ የጸለየው ምንድን ነው? ለ) የኢየሱስ ጸሎት ምሳሌ የሚሆነንና በዕለታዊ ሕይወታችን በተግባር ልናውለው የሚገባን እንዴት ነው? ሐ) ይህንን ጸሎት የጸለየው መቼ ነው? አንዳንድ ምሳሌዎችን ስጥ።

4. የእግዚአብሔር አብ ምስክርነት (ዮሐ. 12:28-30)

ምንም እንኳን ኢየሱስ ከመስቀል ሞት እንዲድን ቢፈተንም እርሱ ግን ለእግዚአብሔር ፈቃድ ለመታዘዝና እርሱንም ለማክበር ወሰነ። የኢየሱስ ዋናው ጸሎት በሕይወቱ እንደከበረ ሁሉ በሞቱም እግዚአብሔር እንዲከብር ነበር። እግዚአብሔር እንዲያከብረው

ጸለዩ። እግዚአብሔር አብዎ በኢየሱስ ሕይወት እንደከበረ አሁን ደግሞ በሞቱ እንደሚከብር ከሰማይ በመናገር መሰከረለት።

ኢየሱስ ከእግዚአብሔር አብ ጋር ፍጹም ኅብረት ነበረው። ስለዚህም እግዚአብሔር በድምፅ እንዲናገረውና እንዲያድነው አላስፈለገም። በኢየሱስ ምድራዊ ሕይወት እግዚአብሔር አብ ከብርሃኑ። በኢየሱስ ሞትና ትንሣኤም እግዚአብሔር ይከብራል። ይህ ድምፅ የመጣው ግን ለሕዝቡ ነበር።

ምንም እንኳ ሕዝቡ ድምፁን ቢሰሙም ምን ማለት እንደሆነ አልተረዱም ነበር። አንዳንዶች የነገድጓድ ድምፅ ነው ቢሉ ሌሎች የመልአክ ድምፅ ነው አሉ። ምንም እንኳ ጀርሐቸው ድምፁን ቢሰማም ሊረዱት አልቻሉም። ኢየሱስም ድምፁ የመጣው ለእነርሱ እንደሆነ ነገራቸው። ኢየሱስ የእግዚአብሔር ልጅ እንደሆነና ሰዎች ሊያምኑበት እንደሚገባ ተጨማሪ ማስረጃ ነበር። ኢየሱስ የእግዚአብሔር ልጅ ለመሆኑ ተጨማሪ ማረጋገጫ መሆኑን ደቀ መዛሙርቱ በኋላ ተረድተዋል።

5. የኢየሱስ ሞት ውጤት (ዮሐ. 12:31-33)

ኢየሱስ በመስቀል ላይ እንደሚሞት ደጋግሞ ሲናገር ነበር። ሞቱ በሰዎች ሕይወት ላይ ስለሚያስገኘው ውጤት የተናገረው ግን በጥቂቱ ነበር። አሁን ግን የእርሱ በመስቀል ላይ መሞት ስለሚያስገኘው ውጤት ይናገር ጀመር። የሚከተሉትን ተመልከት፡-

ሀ. ዓለም ይፈረድበታል። መስቀል በዓለም ላይ ፍርድን የሚያመጣው እንዴት ነው? ለዚህ መልስ የሚሆኑን አንዳንድ ነጥቦች አሉ። በመጀመሪያ፡ መስቀል እግዚአብሔር ኃጢአትን እንደሚጠላ የመሰከረበት ስፍራ ነው። አዳምና ሔዋን ኃጢአት ባደረጉ ጊዜ እግዚአብሔር «ትሞታላችሁ» ብሏቸው ነበር። ያ ፍርድ የተፈጸመው በመስቀል ላይ ነው። እግዚአብሔር ግን በጸጋው ኢየሱስ ለሰው ኃጢአት እንዲሞት አደረገ። የኃጢአትን ቅጣት በመቀበል ኢየሱስ ለአዳምና ለሰው ልጅ ኃጢአት ሁሉ ሞተ። ሁለተኛ፡ ዓለም በአማኞች ላይ ያለው ኃይል የተሰበረው በመስቀሉ ላይ ነው። በእግዚአብሔር አእምሮ ውስጥ እኛ በመስቀል ላይ ከኢየሱስ ጋር ሞተናል (ሮሜ 5)። ዓለም በእኛ ላይ የሜነው ነገር በሙሉ ተሰብርቷል። ስለዚህም ለኃጢአትና ለከፋ ዓለማዊ ሥርዓት ባሪያዎች አይደለንም። ሦስተኛ፡ ኢየሱስ በመስቀል ላይ በመሞቱ ለዓለም ውሳኔ ቀርቦለታል፤ በዚህ ውሳኔ መሠረት ይፈረድባታል። በመስቀሉ ላይ የተደረገውን መሥዋዕትነት

የሚቀበሉ ግን ደኅንነትን ያገኛሉ፤ ከፍርድም ያመልጣሉ። የመስቀሉን መንገድ የማይመርጡ ግን ከእግዚአብሔር ፍርድ በታች ናቸው፤ የመጨረሻው ፍርድ የሚታወጅበትን ቀን ይጠብቃሉ (ዮሐ. 3:18)።

ለ. የዚህ ዓለም ገዢ ይጣላል። የዚህ ዓለም ገዢ ሰይጣን ነው። እርሱ ገዢ ወይም ንጉሥ ነው። የማያምኑትን ሰዎች አእምሮ የሚቆጣጠረው እርሱ ነው። ሰይጣን በዚህ በምንኖርበት ዓለም ውስጥ ታላቅ ኃይል አለው። በመሪዎች ይጠቀማል፤ ይቆጣጠራቸዋል። ግለሰቦችና የማያምኑትን ይቆጣጠራል። ሰይጣን ያለውን ኃይል ማንም ሊከደው አይችልም። ይሁን እንጂ ኃይሉ ውሱን ነው። ምንጊዜም ቢሆን ከእግዚአብሔር ቁጥጥር ሥር ነው። በመስቀል ላይ ሰይጣን ተሸንፎአል። በሰዎችና በዓለም ላይ ያለው የበላይነት ተሰብሮአል። በመስቀል ላይ ያጠፋዋል ብሎ ያሰበው ነገር ሰይጣንን ራሱን አጠፋው። በመስቀሉ የእግዚአብሔር ጠላት የሆነው ሰይጣን ተሸንፎአል። አማኞች የእግዚአብሔር ቤተሰብ የሚሆኑት በመስቀሉ አማካይነት ነው። ሰይጣን በሕይወታቸው ላይ ያለው ኃይል ተወግዶአል። ሰይጣን እግዚአብሔርን በፍርድ ማዛባት ሊከሰሰው አይችልም። ምክንያቱም እግዚአብሔር በመስቀል ላይ ተገቢውን የኃጢአት ቅጣት ሰጥቶአል። ምንም እንኳ ዛሬም ሰይጣን የእግዚአብሔርን ሥራ ለማፍረስ የተቻለውን ሁሉ ቢያደረግም መስቀሉ የሸንፈቱ ስፍራ ነው። አንድ ቀን ሰይጣን ለዘላለም ይጠፋል (ራእይ 20:10)።

ሐ. ኢየሱስ ከፍ ከፍ በማለቱ ዓለም ሁሉ ወደ ኢየሱስ ይላባል። ከፍ ከፍ ማለት የሚለው ቃል መስቀልን የሚያመለክት ነው። መስቀል ሰዎችን ከመግፋት ይልቅ ወደ ኢየሱስ ይስባቸዋል። ይህም ስለተባለ ዓለም ሁሉ ይድናል ማለት አይደለም። «ሰዎች ሁሉ» ሲል በዓለም ያሉትን ሁሉ ማለት አይደለም። ከእያንዳንዱ የሰው ዘር የኑሮ ደረጃ ልዩነት ሳያደርጉ ደኅንነትን ለማግኘት የሚፈልጉ ሁሉ በመስቀል ላይ በሞተው በኢየሱስ በኩል መምጣት አለባቸው። የደኅንነት በር ለአይሁድ ብቻ ሳይሆን ለሁሉም ሰዎች ከፍት ነው። በኢየሱስ የሚያምኑ ይድናሉ።

22ኛ ጥያቄ፡- ይህ በኢየሱስ ሞት የሚገኘውን ውጤት በሕይወትህ ያየኸው እንዴት ነው?

6. ሕዝቡ ያቀረቡት ጥያቄ (ዮሐ. 12:34)

ሕዝቡ መሢሕ ይዋታል ብለው አልጠበቁም ነበር። ኢየሱስ ግን እንደሚሞት በነገራቸው ጊዜ አንዳንድ ጥያቄዎችን አቀረቡለት። እነርሱ ከብሉይ ኪዳን መጻሕፍት («ሕግ» ሲሉ የብሉይ ኪዳን መጻሕፍት ማለታቸው ነው) በተረዱት መሠረት መሢሕ ለዘላለም መንገሥ ነበረበት። ኢየሱስ ግን የሰው ልጅ ማለትም እርሱ ራሱ እንደሚሞት ተናገረ። ከፍ ከፍ ማለት የሚለው ቃል ሞትን እንደሚያመለክት አይሁድ ተረድተው ነበር። ኢየሱስ የሰው ልጅ ሲል ራሱን ማለቱ እንደሆነ ግልጽ ስለነበር ሕዝቡ ማንን ማለቱ እንደሆነ አልጠየቁትም። ጥያቄያቸው ግን «የሰው ልጅ» ተግባር ምንድን ነው? ለመሢሑ የተለየ ነውን? መሢሕ እንዴት ይዋታል? የሚሉ ናቸው። እስከ መጨረሻው ድረስ የኢየሱስን ማንነት አይሁድ አልተረዱም። አስቀድሞ ከነበራቸው አስተሳሰብ ጋር አልስማማ አላቸው። እነርሱ እንዳሰቡት ፖለቲካዊ ንጉሥ ሆኖ አልመጣም። እነርሱ ለዘላለም ይኖራል ብለው ነበር ያሰቡት። እርሱ ግን እንደሚሞት ነገራቸው። በዳንኤል 7 ካለው «የሰው ልጅ» ጋር አልመሳሰለ አላቸው።

7. ኢየሱስ ለሕዝቡ የሰጠው መልስ (ዮሐ.12:35-36)

ለጥያቄአቸው ቀጥተኛ መልስ ከመስጠት ይልቅ ኢየሱስ በብርሃንና በጨለማ መካከል ስላለው ልዩነት ነገራቸው። ብርሃን የሆነው ኢየሱስ ለጥቂት ጊዜ ብቻ ነበር በመካከላቸው የሚኖረው። ስለ ኢየሱስ ማንነት ከመከራከር ይልቅ በበራላቸው ብርሃን ወይም በነበራቸው መረዳት መኖር ነበረባቸው። ስለ ሰው ልጅ ወይም ስለ መሢሑ ማንነት አስቀድሞ የነበራቸውን የተሳሳተ አስተሳሰብ መጣል ነበረባቸው። የኢየሱስን ትምህርት ሰምተዋል። ተአምራቱን አይተዋል። ስለዚህም በእርሱ መታመን ነበረባቸው። ስለ ኢየሱስ ማንነት ጥርጥር ካላቸው ግን የሚኖሩት በብርሃን አይደለም ማለት ነው። በጨለማ ስለሆኑ የሚሄዱበትን አያውቁም። ብርሃን በሆነው ኢየሱስ ከታመኑ ግን የብርሃን ልጆች ይሆናሉ።

በዚህ አባባል ውስጥ ስለ ወንጌል እውነት የተነገሩ በጣም ጠቃሚ ትምህርቶች አሉ። በመጀመሪያ፡ ክርስቲያን ከመሆናችን በፊት ስለ ወንጌል ሁሉንም እንድናውቅ አይደለም እግዚአብሔር የሚጠብቅብን። ገና ብዙ ጥያቄዎች ሊኖሩን ይችላሉ። ይሁን እንጂ በምናውቀው መሠረት በኢየሱስ ማመን አለብን። ከዚያ በኋላ ስለ ኢየሱስ ያለን እውቀት ማደግ ይጀምራል። ለክርስቶስ መኖርም እንዲሁ ነው። በኢየሱስ እንዳመንን ወዲያውኑ ፍጹማን እንድንሆን አይደለም እግዚአብሔር የሚጠብቅብን። የእምነት ጉዞ

የእድገት ጉዞ ነው። እግዚአብሔር ፈቃዱን በገለጸልን መጠን ማመንና መታዘዝ አለብን።

23ኛ ጥያቄ፡- ይህ እውነት በሕይወትህ የተረጋገጠው እንዴት ነው?

ሁለተኛ፡ ለብርሃን (ለኢየሱስ ወይም ለእግዚአብሔር ቃል) ምላሽ የማንሰጥ ከሆነ በጨለማ እንመላለሳለን። ማንም ሰው መካከለኛ ስፍራ መሆን አይችልም። ከፊል እምነት ሊኖረው አይችልም። በሰማው ቃል መሠረት ያምናል ወይም ይቃወማል። በእውነት ብርሃን ይኖራል ወይም ከእምነት ተለይቶ በጨለማ ይኖራል። ሦስተኛ፡ ምንም ያህል ሃይማኖተኞች ወይም የተማሩ መስለው ቢታዩም የማያምኑ ሰዎች በጨለማ ውስጥ ናቸው። በመንፈሳዊ ወይም በሥነ- ምግባራዊ ጨለማ ውስጥ እንደመሆናቸው መጠን እውነትን ወይም የደኅንነትን መንገድ አያውቁም። እንደ ዕውር ሰው በጨለማ ውስጥ ይደናበራሉ። በኢየሱስ ሲያምኑ ግን ዓይናቸው ይበራል። እውነትን ያውቃሉ። በመንፈሳዊና በሥነ- ምግባራዊ ሕይወታቸው ምንም ሳይፈሩ በዓለም ውስጥ ይኖራሉ።

አራተኛ፡ እምነት ከብርሃን ጋር ኅብረት እንዲኖረን ያደርገናል። እግዚአብሔር አብና ኢየሱስ ክርስቶስ ብርሃን እንደሆኑ ተነግሮአል። በኢየሱስ ስናምን፡ በእምነትም የምናድግ ከሆነ የቤተሰቡ አባላት ማለትም የብርሃን ልጆች እንሆናለን።

24ኛ ጥያቄ፡- ሀ) እነዚህ ትምህርቶች ለማያምኑ ሰዎች ማስጠንቀቂያ ሊሆኑ የሚችሉት እንዴት ነው? ለ) በሚያውቀው እውነት ሙሉ በሙሉ ለማይኖር ክርስቲያንስ እንዴት ነው ማስጠንቀቂያ ሊሆኑ የሚችሉት? ሐ) እግዚአብሔር እንድታደርግ እየፈለገብህ አንተ ግን ያልታዘዝከው ነገር ምንድን ነው? መ) ለእምነት ጉዞህ ዕንቅፋት ስለሆኑብህ ነገሮች አሁኑኑ ይቅርታ ጠይቅ።

ኢየሱስ ሰዎች እንዲያነግሡትም ሆነ ከእነርሱ ጋር መከራከርን አልፈለገም። ምርጫው የእነርሱ ነው። አምነው በብርሃን ውስጥ መኖር ወይም ደግሞ ባለማመን ጨለማ ውስጥ የመኖር ምርጫ አላቸው። በእውነት ውስጥ ለመኖር ከማይፈልጉ ሰዎች ጋር መከራከር ዋጋ የለውም። አንድ ጊዜ የወንጌሉን እውነት ካካፈልናቸው ውሳኔው የእነርሱ ነው። ለማመንም ሆነ ላለማመን መወሰን አለባቸው።

አራተኛ ቀን፡- ዮሐ. 12:37-50

ከመሰቀሉ አንድ ሳምንት አስቀድሞ ባለው ጊዜ ውስጥ ሰዎች በእርሱ እንዲያምኑ ኢየሱስ በርትቶ ሊያስተምር ነበር። አንዳንዶቹ አመኑ። ሌሎቹ ለማመን አልፈቀዱም። ምንጊዜም ቢሆን የኢየሱስ ትምህርት ሰዎችን ይከፋፍላል። ምንም እንኳን ኢየሱስ ውሳኔ እንዲያደርጉ ቢፈቅድላቸውም ውሳኔያቸው የሚያመጣውን እውነት ግን አልደበቃቸውም። በእርሱ ለማመን ፈቃደኛ ካልሆኑ እግዚአብሔር እንደሚፈርድባቸውና ይህም ፍርድ የዘላለም ሞት መሆኑን ኢየሱስ ለአይሁዳውያን በግልጽ ነገራቸው።

ብዙ ጊዜ ግን ክርስቲያኖች በማያምኑ ላይ የፍርድ ቃል ለመናገር ይፈራሉ። ፈራጅ እንዳንባል ወይም የሰውን መብት እንዳንነካ ለመናገር እንፈራለን። ለዚህም የአለማመንን ውጤት አንናገርም። ኢየሱስን እንዲቀበሉት ወይም እንዲንቁት ምርጫ አናቀርብላቸውም። በኢየሱስ የማያምኑ ወደ ገሃነም እንደሚሄዱ መናገር ግን ምንም የሚያሳፍር ነገር የለበትም። ይህ የእኛ ፍርድ አይደለም። የኢየሱስን መልእክት በድጋሚ መናገራችን ነው። እርሱ እንዳደረገው ሁሉ እኛም እንዲወስኑ እናነሣላቸዋለን። ሰዎች ባሉበት ሁኔታ ተደላፊለው እንዲቀመጡ ከማድረግ ይልቅ ኢየሱስን ለመቀበል ወይም ላለመቀበል እንዲወስኑ ማድረግ አለብን። በወላዋይ አመለካከታቸው እግዚአብሔር ሊቀበላቸው እንደሚችል ማሰብ የለባቸውም።

25ኛ ጥያቄ፡- ሀ) ይህ በስብከትህና በምስክርነትህ ምን ያህል ይታያል? ለ) ሰዎች በኢየሱስ ካመኑ በቀር እግዚአብሔር እንደሚፈርድባቸው ክርስቲያኖች በእንዴት ዓይነት ሁኔታ ነው በድፍረት ሊናገሩ የሚችሉት?

26ኛ ጥያቄ፡- ዮሐንስ 12:37-50 ሀ) የአይሁድ አለማመን የቅዱሳን መጻሕፍት ትንቢት መሆኑን ኢየሱስ ያመለከተው በእንዴት ዓይነት ሁኔታ ነበር? ለ) ቁጥር 40 ምን ማለት እንደሆነ አብራራ። ዘመናችንንም ምን ያህል ይመለከታል? ሐ) በኢየሱስ እንዳመኑ ዮሐንስ የሚናገርላቸው እነማን ናቸው? መ) እነዚህ አማኞች ስለ እምነታቸው በግልጽ ለመመስከር የፈሩት ለምንድን ነው? ሠ) በእነዚህ ቁጥሮች በእግዚአብሔር አብና በኢየሱስ መካከል ያለው ኅብረት በእንዴት ዓይነት ሁኔታ ነው የተገለጸው?

ረ) ኢየሱስ የተናገረውን የሚያደርጉ ምን ይሆናሉ?

ዮሐንስ 12:37-50 ኢየሱስ ለሕዝቡ ያገለገለበት የመጨረሻው ክፍል ነው። በዮሐንስ 13-17 ኢየሱስ ደቀ መዛሙርቱን በግል ማስተማሩን ነው የምንመለከተው። ከእነዚህ ታላላቅ ክፍሎች መጨረሻ ላይ ደግሞ ዮሐንስ ማመንና አለማመን የሚሉትን መሪ አሳቦች እንደገና ያነሣቸዋል።

ዮሐንስ በጣም የሚያተኩረው ማመን ወይም አለማመን በሚሉት ቃላት ላይ እንደሆነ ባለፈው ጥናታችን ተመልክተናል። ማመን ወደ ደገንነት ሲያመጣ ያለማመን ውጤት ደግሞ ጥፋት መሆኑን አመልክቶአል። በዛሬው ትምህርታችን ደግሞ ዮሐንስ ማመንና አለማመን የሚሉትን ቃላት እንደገና ሲያነሣቸው እንመለከታለን።

1. የአይሁድ አለማመን የብሉይ ኪዳን ትንቢት ፍጻሜ ነው (ዮሐ. 12:37-41)

የመጀመሪያዎቹ ክርስቲያኖች በመካከላቸው ብዙ አይሁዳውያን ክርስቲያኖች ባለመኖራቸው ሲገረሙ ነበር። ለምን ጥቂት አይሁዳውያን ብቻ ኢየሱስን እንደ መሢሕ እንደተቀበሉ ሊገባቸው አልቻለም። አይሁዶች የተመረጡ ሕዝብ ናቸው። ቅዱሳት መጻሕፍትም ነበሯቸው። ለብዙ ዘመናትም መሢሕን ሲጠብቁ ነበር። ኢየሱስ በአይሁዳውያን መካከል አገልግሎአል። ተአምራቱም መሢሕ ለመሆኑ ይመስክራሉ። ታዲያ ለምንድን ነው በኢየሱስ ያላመኑበት? ለዚህ ጥያቄ የሚሆነንን መልስ ሐዋርያው ጳውሎስ በሮሜ 9-11 አመልክቶአል። ዮሐንስም አይሁድ ለምን ለረጅም ጊዜ ሲጠብቁት የነበረውን መሢሕ እንዳልተቀበሉ ያመለክታል። ዛሬም እንኳ ሲሆን ኢየሱስ መሢሕ መሆኑን ለመቀበል የሚፈቅዱ በጣም ጥቂት አይሁዳውያን ብቻ ናቸው። ብዙዎች መንፈሳዊ ዓይኖቻቸው ታውረዋል።

ዮሐንስ እንደሚነግረን አይሁድ በኢየሱስ ያላመኑበት ምክንያት አንዱ በብሉይ ኪዳን ትንቢት ፍጻሜ መሠረት ነው። አይሁድ ኢየሱስን ለመቀበል ለምን እንዳልፈለጉ ለማሳየት ሁለት የብሉይ ኪዳን ክፍሎችን ያቀርባል። በመጀመሪያ፣ የሚያመለክተን ኢሳይያስ 53:1 ሲሆን ይህም አይሁድ ለምን በመሢሑ እንዳላመኑበት ከሚያመለክቱት የብሉይ ኪዳን ክፍሎች ዋናው ነው።

27ኛ ጥያቄ፡- ኢሳይያስ 53ን አንብብ። አይሁድ የኢየሱስን

መሢሕ ለመላው ዓለም ኃጢአት እንደሚሞት ያመለክተው ኢሳይያስ፤ አይሁድ የኢየሱስን መልእክት እንደማይቀበሉም አመልክቶአል። ምንም እንኳን በተአምራቱ አማካይነት የእግዚአብሔር «ክንድ» ቢገለጥላቸውም አይሁድ በኢየሱስ ግመን አልፈለጉም። የአይሁድ ያለግመን እግዚአብሔርን አላስገረመውም። በልጁ በኢየሱስ ክርስቶስ እንደማያምኑ አስቀድሞ ያውቅ ነበር።

ሁለተኛው፤ ዮሐንስ የጠቀሰው ከኢሳይያስ 6፡9-10 ነበር (ዮሐ. 12፡40)። ኢየሱስም የሕዝቡን አለግመን ለማሳየት ይህን ክፍል ጠቅሶታል (ማቴ. 13)። ብዙ ጊዜ የብሉይ ኪዳን ትንቢቶች ሁለት ፍጻሜና አተረጓጎም ይኖራቸዋል። ምንም እንኳን በአንድ በኩል ትንቢቶች በኢሳይያስ ዘመን የነበሩትን ሰዎች ቢመለከቱም በኢየሱስ ዘመን የነበሩትንም የሚመለከት ነው። ኢሳይያስ፤ አይሁድ ወደ ባቢሎን በምርኮኝነት ከመሄዳቸው በፊት እንዲያስጠነቅቅ የተላከ ነቢይ ነበር። ስብከቱ ምንም ውጤት እንደማይኖረው ለኢሳይያስ ተነግሮት ነበር። ወደ ንስሐ የሚያመጣው ስብከት ይበልጥ ከእግዚአብሔር ያርቃቸዋል። በኢሳይያስ ዘመን የተደረገው ሁሉ በኢየሱስ ዘመንም ተደርጎአል። እነዚህን ቃላት የምንረዳው እንዴት ነው? እንዳያዩ፤ እንዳያምኑ፤ እንዳያስተውሉና እንዳይፈወሱ የፈቀደው እግዚአብሔር ነውን? ትክክለኛውን ትርጉም ለማግኘት የራሱን የኢሳይያስን አነጋገር መመርመር ይኖርብናል። በኢሳይያስ ዘመን የነበሩት ሰዎች ምንም እንኳን የነቢያትና የቅዱሳን መጻሕፍት ምስክርነት ቢኖራቸውም ከኃጢአታቸው ተናዝዘው ንስሐ መግባትን አልፈለጉም። እያውቁ እግዚአብሔርን ለረጅም ጊዜ እንደናቁት ሁሉ እርሱም የበለጠ እንዲንቁት ቀጣቸው። ከቅጣቱም አንዱ በምርኮኝነት መወሰድ ነበር። የቅጣቱ ሌላው ገጽታ ደግሞ፤ መንፈሳዊ ልባቸውን በማጠንከር ለግመን አልፈለጉም። ስለዚህም ልባቸው የበለጠ እንዲጠነክር፤ ዓይኖቻቸው እንዲታወሩና ወደ ንስሐም እንዳይመጡ በማድረግ ቀጣቸው። ባለግመናቸው ምክንያት በእግዚአብሔር ፍርድ ውስጥ እንደመሆናቸውም መጠን ተናዝዘው ሊያምኑ ወይም ከኃጢአታቸው ሊፈወሱ አልቻሉም።

በኢየሱስ ዘመን በነበሩት አይሁድም ላይ የደረሰው ይኸው ይመስላል። ከአብርሃም በመወለዳቸው፤ ሕግን በመጠበቃቸውና መልካም ሥራን በመሥራታቸው እየተመኩ በመንፈሳዊ ሕይወት ያሉ መሰላቸው። ኢየሱስ መጥቶ በፊታቸው ብዙ ተአምራትን

አደረገ። ሕዝቡ ግን ሊቀበሉት አልፈለጉም። በኢየሱስ ላይ ልባቸውን ለማጠንከር ባደረጉት ውሳኔ መጠን ልባቸው ይበልጥ ደነደነ። ባለማመን በሚቀጥሉ ላይ የእግዚአብሔር ፍርድ እንደሚመጣባቸው ሁሉ የእነዚህ ሰዎችም ዓይን ታወረ። ስለዚህም ማመን አልቻሉም። በመሆኑም እንደማያምኑ እግዚአብሔር የተናገረው ትንቢት ተፈጸመ። ኢየሱስ ባለማመናቸው አልተገረመም።

28ኛ ጥያቄ፡- ሀ) በዘመናችን የዚህ ዓይነት ሁኔታ የሚፈጸመውስ እንዴት ነው? ለ) ሰዎች በኃጢአታቸው እንዳይቀጥሉ ወይም የእግዚአብሔርን የደኅንነት ስጦታ ችላ እንዳይሉ እነዚህ ቁጥሮች ማስጠንቀቂያ ሊሆኑን የሚችሉት እንዴት ነው?

ማንም ሰው ቢያምን እግዚአብሔር ፈቃደኛ ነው። ሊገባ ለሚወድ ሁሉ የደኅንነት በር ክፍት ነው። ይህ ክፍል ግን ለማንኛችንም የሚሆን መመሪያ በመሆኑ በዘመናት ሁሉ ላሉ ሰዎች ማስጠንቀቂያ ነው። ሰዎች በኢየሱስ ክርስቶስ የቀረበውን ነፃ የእግዚአብሔር ስጦታ ችላ ካሉት ልባቸው እየጠነከረ ነው የሚሄደው። በመቃወማቸው ከቀጠሉ ደግሞ ልባቸው ይበልጥ ይጠነክርና በመጨረሻም ለማመን አዳጋች ይሆንባቸዋል። እውነትን ችላ ብለዋልና ለእውነት ልባቸው የሚደነድንበት ወቅት ይመጣል። በምርጫቸውና በእግዚአብሔር ፍርድ ምክንያት ዘላለማዊ ጥፋት ይጠብቃቸዋል። እንዲህ ዓይነት ነጥብ ላይ ስለምንደርስበት ወቅት ግን እርግጠኛ ሆነን መናገር አንችልም። የአንድ ሰው ልብ በጣም ከመጠንከሩ የተነሣ ለማመን የማይችልበትን ወቅት ማወቅ አንችልም። ለብዙ ጊዜ ወንጌልን ስንነግራቸው ሳይቀበሉ ከሞቱ ግን ለምን ሳያምኑ እንደሞቱ እነዚህ ክፍሎች ሊያስገነዝቡን ይችላሉ።

የሐንስ ሕዝቡ ሊያምኑ ያልቻሉበትን ምክንያት የደመደመው ኢሳይያስ በራእይ የጌታን ክብር እንዳየና በትንቢቱ ደግሞ የጌታ ኢየሱስ ክርስቶስን ዘመን በማመልከት ነው። ኢሳይያስ የኢየሱስን ክብር አይቶአል። በሌላ አነጋገር ኢሳይያስ የኢየሱስን ሕይወት፣ ሞት፣ መቀበርና ትንሣኤ አይቶአል ማለት ነው። ኢሳይያስ በትንቢቱ ስለ ኢየሱስ አመልክቶአል። አይሁድ ክርስቶስን እንደማይቀበሉት እንኳ አመልክቶአል።

2. የአንዳንድ ሃይማኖት መሪዎች በምስጢር ማመን (ዮሐ. 12:42-43)

ምንም እንኳ አብዛኞቹ ኢየሱስን መሢሕ እንደሆነ ባያምኑም ምንም በኢየሱስ ያመኑ እስራኤላውያን አልነበሩም ማለት አይደለም። መንፈሳዊ ዓይኖቻቸው የተከፈቱላቸውና በኢየሱስ ያመኑ ጥቂት አይሁዳውያን ነበሩ። ይህንንም ባለፈው ጥናታችን ተመልክተናል። አሁን የሐንስ አጠንከሮ የሚያመለክተን ግን ፈሪሳውያን በመባል ከሚታወቁ የሃይማኖት መሪዎች አንዳንዶች በኢየሱስ ማመናቸውን ነው። (ለምሳሌም ኒቆሌሞስና የአርማትያሱ ዮሴፍን መጥቀስ ይቻላል።) ይሁን እንጂ እነዚህ የሃይማኖት መሪዎች በኢየሱስ ላይ ስለነበራቸው እምነት በግልጽ መመስከር አልፈለጉም። ይህም ማንም ሰው የኢየሱስ ተከታይ ቢሆን ከማኅበረሰቡ እንዲገለል በዘመኑ የነበሩ የአይሁድ ባለሥልጣኖች ወስነው ስለነበር ነው። ስለዚህም የምሥጢር አማኞች ሆኑ።

29ኛ ጥያቄ፡- ሀ) ክርስቲያን መሆኑ እንዳይታወቅበት አንድ ሰው እምነቱን መደበቁ ትክክል ነውን? መልስህን አብራራ። ለ) መልስህ አዎን ከሆነ እምነታችንን በምሥጢር እንድንይዝ ምክንያት የሚሆኑን አንዳንድ ሁኔታዎች ምንድን ናቸው?

አንዳንድ ጊዜ እምነታችንን በምሥጢር መያዙ አስፈላጊ ቢሆንም ስለ እነዚህ ወቅቶች ግን ልዩ ጥንቃቄ ማድረግ አለብን። ብዙ ጊዜ ሰዎች እምነታቸውን የሚደብቁት ሌሎች እንዳያፈዙባቸው ወይም ሰደት እንዳይነሣባቸው ሊሆን ይችላል። ኢየሱስ ግን ከመንፈሳዊ ሕይወታቸው ይልቅ ሥጋዊ ሕይወታቸውን እንዳይወድዱ አስጠንቅቆአቸው እንደነበር ተመልክተናል። ከሥጋዊ ይልቅ ለመንፈሳዊ ሕይወት ነበር ማሰብ የሚገባቸው። አለበለዚያ ግን መንፈሳዊ ሕይወታቸውን ሊያጡ ይችላሉ። ሰዎች ሰደትን በመፍራት እምነታቸውን የሚደብቁ ከሆነ ግን የሚገባውን ያህል በእግዚአብሔር ላይ ያላቸው እምነት የተሟላ አይደለም ማለት ነው።

ምንም እንኳ በእነዚህ ሃይማኖት መሪዎች ማመን የሐንስ ደስ ቢሰኝም ከፍተኛ ፍርድ ያስተላልፍባቸዋል። ለምንድንነው የምሥጢር አማኞች ሆነው የቀሩት? «ከእግዚአብሔር ከሚገኝ ክብር ይልቅ ከሰው የሚገኘውን ክብር ስለወደዱ ነው።» በግልጽ በኢየሱስ ስላላቸው እምነት ከመመስከር ይልቅ ሰዎች በእነርሱ ላይ ሊኖራቸው ስለሚችለው አስተሳሰብና ከምክራብ እንዳያስወጡአቸው ነበር የሚጨነቁት። እምነታቸውን የደበቁት ሰዎችን ስለፈሩ ነበር። ከሰው ይልቅ እግዚአብሔርን ፈርተው

ወይም አክብረው ቢሆን ኖሮ በኢየሱስ ማመናቸውን በግልጽ ይመሰክሩ ነበር።

የሐንስ መልእክቱን ለሚጽፍላቸው ሰዎች እነዚህ ቃላት በጣም አስፈላጊ ሆነው ተገኝተዋል። የሐንስ በነበረበት ዘመን ክርስቲያኖች በከፍተኛ ስደት ውስጥ ነበሩ። ከጥቂት ጊዜ በኋላ ደግሞ ፍጥሞ በምትባል ደሴት የሐንስ ራሱ ታሥሮአል። በ50 ዓመታት ውስጥ በመቶ የሚቆጠሩ ክርስቲያኖች ለእምነታቸው ወደ አሳትና ወደ አንበሳ ጉድጓዶች ተጥለዋል። ክርስቲያኖች ምን ማድረግ ነበረባቸው? እምነታቸውን በምሥጢር መያዝ ነበረባቸው? እምነታቸውን መደበቅ ነበረባቸው? ሐዋርያው የሐንስ የሚሰጠን መልስ በፍጹም የሚል ነው። ለሕይወታቸው በመፍራት እምነታቸውን ለመደበቅ የሚያደርጉት ሙከራ ሁሉ ከእግዚአብሔር ይልቅ ሰውን ለመፍራታቸው ወይም ለማከበራቸው ማስረጃ ነው።

30ኛ ጥያቄ፡- ሀ) ምንም እንኳ ስደት ቢጠብቃቸውም እምነታቸውን ያልደበቁ አንተ የምታውቃቸውን ክርስቲያኖች ስም ዘርዝር። ለ) እግዚአብሔር በእንዴት ዓይነት ሁኔታ ነው ያከበራቸው?

3. ሕዝቡ በእርሱ እንዲያምኑ ኢየሱስ ያቀረበላቸው የመጨረሻ ጥሪ (ዮሐ. 12:44-50)

ምንም እንኳ የሃይማኖት መሪዎቹ የተለያዩ ተቃውሞ ቢያደርጉባቸውም በእርሱ እንዲያምኑ ኢየሱስ ለሕዝቡ የመጨረሻ ጥሪ ቢያደርግላቸው እንመለከታለን። የሐንስ እንደሚነግረን ኢየሱስ የተናገረው ሁሉም እንዲሰሙ በማለት በከፍተኛ ድምፅ ነበር። ስላቀረበው ጥሪ የሚከተሉትን እንመልከት።

1. ኢየሱስ በእርሱና በእግዚአብሔር አብ መካከል ስላለው ግንኙነት አጠንክሮ ይናገራል። በመጀመሪያ፣ በኢየሱስ የሚያምን ሁሉ በእግዚአብሔር አብም ማመኑ እንደሆነ ተናገረ። በአንዱ ማመን በሌላውም ማመን ማለት ነው። በአንዱ አለማመንም በሌላውም አለማመን ማለት ነው። ኢየሱስን መናቅ አብንም መናቅ ማለት ነው። ማንም በእግዚአብሔር አብ አምናለሁ እያለ በኢየሱስ ግን አላምንም ማለት አይችልም። በእግዚአብሔር ወልድ ማመን እውነተኛ እምነት ነው።

31ኛ ጥያቄ፡- ይህ «ኢየሱስ ብቻ» በሚሉ ሰዎች ላይ ጠንካራ ፍርድ ሊሆን የሚችለው እንዴት ነው?

ሁለተኛ፡ በእምነት ወደ ኢየሱስ የሚመለከት ሁሉ በእምነት ወደ እግዚአብሔር አብም መመልከቱ ነው። ኢየሱስ የገሊላ ሰው ብቻ ሳይሆን ከእግዚአብሔር ጋር እኩል የሆነ የእግዚአብሔር ልጅ ነው። ስለዚህም ኢየሱስን ማየት አብንም ማየት ማለት ነው። ኢየሱስ የእግዚአብሔርን ባሕርይ እንደሚገባ ገልጦታል። ስለዚህም እርሱን በእምነት ማየት እግዚአብሔር አብንም በእምነት ማየት ማለት ነው።

ሦስተኛ፡ የኢየሱስ መልእክት ምንጩ እርሱ ራሱ ሳይሆን እግዚአብሔር አብ ነው (ዮሐ. 12:49-50)። ኢየሱስ የተናገረው እግዚአብሔር አብ ያዘዘውን ነው። የእርሱን መልእክት መቃወም ማለት የእግዚአብሔር አብን መልእክት መቃወም ማለት ነው። በቅዱሳት መጻሕፍት የተሰጠውን የእግዚአብሔርን መልእክት እስማላሁ የሚል የኢየሱስን መልእክት አልቀበልም ማለት አይችልም።

2. ኢየሱስ የመጣበት የእግዚአብሔርን ብርሃን ባሕርዩን ለደኅንነት ያለውን በኃጢአት ጨለማ ለጠፋው የሰው ልጅ ለመግለጽ ነበር (ቁጥር 46)። ኢየሱስ የመጣው በሰዎች ላይ የጥፋት ፍርድ ለማድረስ አይደለም። ኢየሱስ መጀመሪያ የመጣው በዓለም ላሉት ሁሉ ደኅንነት ለመስጠት ነበር (ቁጥር 48)።

3. በኢየሱስ ማመን ማለት ቃሉን መስማትና እውነት ናቸው ብሎ መቀበል ብቻ አይደለም። መታዘዝ ያስፈልጋል። የኢየሱስን ቃል መጠበቅ፣ መታዘዝና መከተል ያስፈልጋል (ቁጥር 47)።

4. የኢየሱስን ቃል የማይቀበል ይፈረድበታል (ቁጥር 47-48)። ኢየሱስ በሚቃወሙት ላይ የሚፈርደው እርሱ እንዳልሆነ አጠንክሮ ተናግሮአል። መጽሐፍ ቅዱስ ደግሞ ፈራጁ እርሱ እንደሆነ ያመለክታል (ዮሐ. 5:22፣27)። በሌላ መልኩ ግን በራሳቸው ላይ ፍርድን የሚያመጡት የማያምኑ ሰዎች ራሳቸው ናቸው። የወንጌል መልእክት በማያምኑ ሰዎች ላይ ፍርድ እንደሚኖር ያመለክታል። ስለዚህም በፍርድ ቀን በእግዚአብሔር ፊት ሲቆሙ የሚፈርድባቸው ችላ ያሉት ወንጌል ራሱ ነው ማለት ነው። የደኅንነት መልእክት ባለመቀበላቸው ይፈረድባቸዋል።

5. በእርግጥ በኢየሱስ የሚያምኑ የዘላለም ሕይወትን ያገኛሉ። የእግዚአብሔር ትእዛዝ በኢየሱስ ክርስቶስ እንድናምን ነው። ይህን ትእዛዝ የተቀበለው የዘላለም ሕይወት ይኖረዋል (ቁጥር 50)። ወንጌልን ማመን የዘላለም ሕይወትን ያስገኛል ይላል። ኢየሱስ

ለሕዝቡ በመጨረሻ ያሰማው መልእክት የተስፋና የዘላለም ሕይወት መልእክት ነበር። ወደ እርሱ በእምነት መጥተው እንዲድኑ ይፈልጋል።

እንደገና ወንጌል በሁለት በኩል የተሳለ ሰይፍ እንደሆነ እንመለከታለን። በአንድ በኩል ያለው በኢየሱስ ክርስቶስ የሚያምኑ የዘላለም ሕይወትና የደስታ ሕይወት እንደሚያገኙ ነው። ይህም በቃሉ ወይም የአእምሮ እውቀት ብቻ መሆን የለበትም። ከልብ የመነጨ መሆን አለበት። ምኞታችንን ትተን ለእግዚአብሔር ክብር እንድንኖር የመታዘዝ ሕይወት እንዲኖረን የሚያደርግ መሆን አለበት።

በሌላ በኩል ደግሞ ወንጌል የፍርድ አዋጅ ነው። የሰዎች ዘላለማዊ ሕይወት የሚወሰነው ኢየሱስ ክርስቶስን በመቀበላቸው ወይም ባለመቀበላቸው መጠን ነው። የማያምኑ ከሆነ በራሳቸው ላይ የዘላለም ጥፋት ማምጣታቸው ነው። ይህ የራሳቸው ምርጫ እንጂ እግዚአብሔርን ሊወቅሱት አይችሉም። ስለዚህም የክርስቶስ መልእክተኞች እንደመሆናችን መጠን «የመዳን ቀን አሁን ነው» በማለት እናውጅ። የወንጌልን ቃል ለሰው ሁሉ የምናውጅ የክርስቶስ አምባሳደሮች ነን። ይህ ማለት ለጎረቤቶቻችን፣ ለሥራ ጓደኞቻችን፣ ለትምህርት ቤት ጓደኞቻችን እንዲሁም ለኢትዮጵያ ሕዝብ በሙሉ ከዚያም አልፈን ለዓለም ወንጌልን መስበክ አለብን ማለት ነው። ሰዎች ወንጌልን እስካልሰሙ ድረስ ክርስቶስ የሰጠንን ትእዛዝ ፈጽመናል ማለት አንችልም።

32ኛ ጥያቄ፡- 2ኛ ቆሮ. 2፡18-20 አንብብ። ሀ) የክርስቶስ አምባሳደር፣ የእርቅ አገልጋይ የሆንኸው እንዴት ነው? ለ) ለጎረቤትህ፣ ለሥራና ለትምህርት ቤት ጓደኛህ እንዲሁም ለሌላ ሰው ወንጌልን እንዴት እንደመሰከርህ አመልክት። ሐ) በተለያዩ የኢትዮጵያ ክፍሎች ውጤት ባለው ሁኔታ አንተና ቤተ ክርስቲያንህ ወንጌልን የምታደርሱት እንዴት ነው?

አምስተኛ ቀን፡- የዚህ ሳምንት ትምህርቶችን ከልሰ። ለክለሳ ጥያቄዎቼም መልስ ስጥ። ለሚቀጥለው ሳምንት ስብሰባ ለመዘጋጀት የውይይት ጥያቄዎችን ተመልከት።

የክለሳ ጥያቄዎች

1. ለኢየሱስ ክብር በተደረገው የእራት ግብዣ ላይ ማን ተገኘ?

2. በእራት ጊዜ ማርያም ምን አደረገች?
3. ሀ) የነቀፋት ግን ነው? ለ) ኢየሱስ ምን አለ?
4. ሀ) ኢየሱስ ወደ ኢየሩሳሌም የገባው እንዴት ነው? ለ) ሕዝቡ ምን አደረጉ?
5. ግሪኮች ፊልጶስን የጠየቁት ምንድን ነው?
6. ከሰማይ የመጣው ድምፅ ምን አለ?
7. «የሰው ልጅ ከፍ ከፍ ይላል» ሲል ኢየሱስ ምን ማለቱ ነበር?
8. የአይሁድ አለማመንን የሐንስ እንዴት ይገልጻል?
9. በኢየሱስ ካመኑት አንዳንዶቹ የፈሩት ለምንድን ነው?
10. ኢየሱስ ወደ ዓለም የመጣው ምን ለማድረግ ነው?

የሳምንቱ ስብሰባ

1. የሳምንት አምልኮ ጊዜ
2. ጸሎት
3. ክለሳ
4. ውይይት

ሀ. 1) ማርያም ፍቅርዋን ለኢየሱስ የገለጸችው እንዴት ነው? 2) ክርስቲያኖችስ ፍቅራችውን በእንዴት ዓይነት ሁኔታ ማሳየት እንደሚችሉ ዘርዝር። 3. ማርያም ላደረገችው ተግባር ይሁዳ እንደተቃወመ ሁሉ ዛሬም ሰዎች ለጌታ የምናሳየውን ልዩ ፍቅር የሚቃወሙብን እንዴት ነው? 4. በዘመናችን ይህን በመሰለ ሁኔታ ጥቂት ሰዎች ብቻ ፍቅራችውን ለኢየሱስ የሚገልጹት ለምንድን ነው?

ለ. 1) አይሁድ የጠበቁት ምን ዓይነት ንጉሥ ነበር? 2) ኢየሱስ በመጀመሪያ በመጣበት ጊዜ ምን ዓይነት ንጉሥ መሆኑን ነው ያሳየው? 3) ዳግም በሚመለስበት ጊዜ ኢየሱስ ምን ዓይነት ንጉሥ ይሆናል? 4) ኢየሱስ የነገሥታት ንጉሥ መሆኑ የክርስቲያኖችን አኗኗር ሊለውጥ የሚችለው እንዴት ነው? 5) ኢየሱስ የሕይወትህ ንጉሥ መሆኑን ለሌሎች የምታሳየው እንዴት ነው?

ሐ. 1) ኢየሱስ የሰንዴ ቅንጣትን መሞት ከእርሱ ሕይወት ጋር ያያያዘው እንዴት ነው? 2) የክርስቲያኖችን ሕይወት የሚያመለክተው እንዴት ነው? 3) ሰዎች ሕይወታቸውን ከመውደዳቸው የተነሣ ሊያድኗት የሚፈልጉት እንዴት ነው? 4) ይህስ ወደ ሞት የሚመራው እንዴት ነው? 5) አንዳንድ ክርስቲያኖች ሕይወታቸውን ቢጠሉትም «ሊያድኗት» የቻሉት እንዴት ነው? 6) ይህ ትምህርት የክርስቲያኖችን ኑሮ በእንዴት ዓይነት ሁኔታ ነው መለወጥ ያለበት?

መ. 1) የወንጌል መልእክት የተስፋና የፍርድ መልእክት የሆነው እንዴት ነው? 2) አንዳንድ ጊዜ ክርስቲያኖች በማያምኑ ሰዎች ላይ ፍርድ እንደሚመጣ መናገር የሚፈሩት ለምንድን ነው? 3) ዮሐንስ 12:40 ላይ ተወያዩ። ወንጌልን ብዙ ጊዜ እየሰሙ የማይቀበሉ ሰዎች ልብ ምን ይሆናል? 4) እውነቱን እያወቁ እነርሱ ግን በኃጢአት የሚኖሩ ከሆነ ይህ ቃል በክርስቲያኖች ሕይወት ላይ ተግባራዊ ይሆናል? ግለጽ።

ሠ. 1) በኢየሱስ ዘመን የነበሩ አንዳንድ የሃይማኖት መሪዎች እምነታቸውን የደበቁት እንዴት ነው? 2) ዮሐንስ ይህን የተቃወመው እንዴት ነው? 3) ዛሬስ አንዳንድ ክርስቲያኖች እምነታቸውን የሚደብቁት እንዴት ነው? 4) የምሥጢር ክርስቲያን መሆን ትክክል ነው? መልስህን አቅርብ።

5. ጸሎት

ትምህርት 12

ዮሐንስ 13

የመጀመሪያ ቀን፡- የዮሐንስ 13-17 መግቢያ

የዮሐንስ ወንጌልን ስናጠና ስለ ሁለት ታላላቅ ክፍሎች ተመልከተናል። በመጀመሪያ ዮሐንስ ስለ ኢየሱስ ማንነት ገለጻ አደረገልን። ዘላለማዊ የእግዚአብሔር ቃል ሥጋን ለብሶ በሰዎች መካከል እንደኖረ አመለከተን (ዮሐ. 1:1-18)። ሁለተኛ፣ ስለ ኢየሱስ አገልግሎት፣ ስለደረጋቸው ሰባት የተለያዩ ምልክቶች፣ ለተለያዩ ሰዎች ስላስማቸው ሰባት ስብከቶች ገለጸልን (ዮሐ. 1:19-12:50)። በሦስተኛው፣ ክፍል ማለትም በዮሐንስ 13-17 ባሉት ደግሞ ደቀ መዛሙርቱን ለሞቱና ለወደፊቱ አገልግሎታቸው

ለማዘጋጀት ከእነርሱ ጋር ስላደረገው ውይይት እንመለከታለን። ዛሬ የምንመለከተውን ክፍል ኢየሱስ የተናገረው ከመያዙ አስቀድሞ በነበረው ምሽት ነው። በዚህ ክፍል ለቤተ ክርስቲያን መሠረት ሊሆኗት ስለሚችሉ አንዳንድ ጠቃሚ ነገሮች እናጠናለን።

በዛሬው ጥናታችን የሐንስ ወንጌል ሦስተኛ ክፍል ላይ እናተኩራለን። ነገም ይህንኑ ጥናታችንን እንመለከታለን። መልሱን እንደሚገባ ለመስጠትህ እርግጠኛ ሁን።

1ኛ ጥያቄ፡- የሐንስ 13-17 አንብብ። ሀ) ኢየሱስ ቤተ ክርስቲያንን ስለ መምራት ምን አስተማረ? ለ) ኢየሱስ ስለ መንፈስ ቅዱስ አካልነትና ተግባር ምን አስተማረ? ሐ) በእርሱና በእግዚአብሔር አብ መካከል ስላለው ኅብረት ኢየሱስ ምን አስተማረ? መ) በክርስቲያኖች መካከል ሊኖር ስለሚገባው ኅብረት ምን አስተማረ? ሠ) ክርስቲያኖች ከዓለም ጋር ሊኖራቸው ስለሚገባው ግንኙነት ምን አስተማረ?

ሁለተኛ ቀን፡- የሐ. 13:1-17

2ኛ ጥያቄ፡- ሀ) ከቤተ ክርስቲያን መሪ ባሕርይ ከፍተኛውን ስፍራ መያዝ ያለበት ምን ይመስልሃል? ለ) ለመንፈሳዊ ሕይወትህ ከፍተኛውን ምሳሌነት የሰጠህን የቤተ ክርስቲያን መሪ ስም ግለጽ። ሕይወትህን የማረከው እንዴት ነው?

መልካም እረኛ የሆኑ የቤተ ክርስቲያን መሪዎችን ማግኘት ቀላል አይደለም። እንደ መልካሙ እረኛ እንደ ኢየሱስ ክርስቶስ የሆኑ የቤተ ክርስቲያን መሪዎችን ማግኘት አዳጋች ነው። ችግሩ የቤተ ክርስቲያን መሪዎች ባሕላቸውን መምሰላቸውና የጎሣ መሪዎቻቸውን ወይም የመንግሥት መሪዎችን መከተላቸው ነው። የዓለም መሪዎች ሥልጣን፣ ኃይልና ገንዘብ ካስፈለጋቸው ለእነርሱም የሚያስፈልግ ይመስላቸዋል። የዓለም መሪዎች ታዋቂነትን ለማግኘት በጓደኞቻቸው የሚጠቀሙና፣ የሚፈልጉትን ለማግኘት ጉቦ የሚሰጡ ከሆነ፣ የቤተ ክርስቲያን መሪዎችም እንደዚሁ ማድረግ ያለባቸው ይመስላቸዋል። ልክ እንደ ዓለማውያን የቤተ ክርስቲያን መሪዎችም የራሳቸውን ጎሣ መርዳት ይፈልጋሉ። ከእግዚአብሔር ቤተ ክርስቲያን ይልቅ የራሳቸውን ዘመድ ማሳደግ ይፈልጋሉ። እውነተኛ የቤተ ክርስቲያን መሪ አሠራር ከመንግሥት ወይም ከጎሣ መሪዎች አሠራር በፍጹም የተለየ መሆኑን የሚረዱ በጣም ጥቂቶች ናቸው።

3ኛ ጥያቄ፡- ሀ) የመንግሥትና የቤተ ክርስቲያን መሪዎች ተመሳሳይ ስለሆኑባቸው ነገሮች ግለጽ። ለ) እነዚህ ነገሮች ለቤተ ክርስቲያን መልካም ናቸውን? መልስህን አብራራ።

4ኛ ጥያቄ፡- ሉቃስ 22:24-30 አንብብ። ሀ) እነዚህ ሁኔታዎች የተፈጸሙት መቼ ነው? (ሉቃስ 22:7፥14) ለ) ደቀ መዛሙርቱ መከራከር የጀመሩት ለምንድን ነው? ሐ) የእውነተኛ ቤተ ክርስቲያን መሪ ምልክት ምን እንደሆነ ነው ኢየሱስ የተናገረው?

ደቀ መዛሙርቱ እንደማንኛችንም ሁሉ ለተለያዩ ምክንያት ነበር ኢየሱስን የሚከተሉት ምንም እንኳ ኢየሱስን የተከተሉት ለደገንነታቸውና በእርሱም በማመናቸው ቢሆንም ስለ ወደፊቱ ኑሮአቸው በጣም ያስቡ ነበር። ኢየሱስን ከተከተሉባቸው ምክንያቶች አንዱ ኢየሱስ ንጉሥ ሲሆን እነርሱም ሥልጣን እንዲይዙ ነበር። አስተዳዳሪዎች የመሆን ፍላጎት ነበራቸው።

የሉቃስ ወንጌል እንደሚያመለክተን ኢየሱስ አልፎ ከመሰጠቱ በፊት፣ ከመስቀሉም በፊት ማለትም የጌታ እራት በመባል የሚታወቀውን (ቅዱስ ቁርባን) ሥርዓት ከደነገገ በኋላ በደቀ መዛሙርቱ መካከል ጭቅጭቅ ተነሥቶ እንደነበር ይናገራል። የተጨቃጨቁትም በእግዚአብሔር መንግሥት ውስጥ ማን ከፍተኛውን ስፍራ እንደሚይዝ ነበር። ማን ዝቅተኛውን የመሪነት ስፍራ እንደሚይዝና ማን ከፍተኛውን የመሪነት ሥልጣን እንደሚይዝ ነበር የተጨቃጨቁት። የኢየሱስ ደቀ መዛሙርት እንደመሆናቸው መጠን እርሱ በሚመሠርተው መንግሥት ውስጥ የፖለቲካ ሥልጣን ይኖረናል በማለት አሰቡ። በኢየሱስ መንግሥት ውስጥ መሪ መሆን በፖለቲካ ውስጥ መሪ እንደመሆን መሰላቸው። ኢየሱስ ግን ለወደፊቱ መሪዎች ለደቀ መዛሙርቱ በእግዚአብሔር መንግሥትና በምድራዊ መንግሥት መካከል ስላለው ልዩነት አስተማራቸው። ደቀ መዛሙርቱ ስለ ሥልጣን የተከራከሩት በዚህ ጊዜ ብቻ አልነበረም። በእግዚአብሔር መንግሥት ውስጥ ከፍተኛውን ስፍራ የሚይዘው ማን ይሆን? የሚለው ጥያቄ ለብዙ ጊዜ ሲያሳስባቸው ነበር (ሉቃስ 9:46)።

ብዙ ጊዜ መንግሥታት ሕዝቡን የሚመሩት ለገዛ ጥቅማቸው ብቻ ሊሆን ይችላል። ሥልጣን፣ ክብር፣ ሀብት፣ ወዘተ. እንዲኖራቸው ይጥራሉ። ስለዚህም ሥልጣንና ኃይላቸውን መከታ በማድረግ ሌሎችን ይገዛሉ። ከሌሎች ይልቅ የሚያስቡት ለራሳቸው ብቻ ነው። ፍርድን በማጣመም ጉቦ እየተቀበሉ መበልጸግ

ይፈልጋሉ። ከሌላው ይልቅ ወገኖቻቸውንና ዘመዶቻቸውን ከፍተኛ ደረጃ ያስይዛሉ።

የቤተ ክርስቲያን መሪዎች እንደዚህ መሆን የለባቸውም። ለምእመናኖቻቸው በማሰብ ነው መታወቅ ያለባቸው። ለዘመዶቻቸውና ለቤተሰቦቻቸው በማሰብ፤ ስለ ሀብት፤ ስለ ክብርና ዝና በመጨነቅ መታወቅ የለባቸውም። ለምእመናኖቻቸው አገልጋይ መሆን አለባቸው። ለራሳቸው ሳይሆን ለምእመኑ ማሰብ ሲጀምሩ ነው በእግዚአብሔር ፊት እውነተኛ መሪዎች የሚሆኑት። በሉቃስ 22 ላይ እውነተኛ የቤተ ክርስቲያን መሪ ምን እንደሚመስል ኢየሱስ አመልክቶአል። በዮሐንስ 13:1-17 ደግሞ ኢየሱስ የደቀ መዛሙርቱን እግር በማጣብ እውነተኛ አገልጋይ ምን ማድረግ እንዳለበት በተግባር ሲያሳይ እንመለከታለን።

5ኛ ጥያቄ፡- የቤተ ክርስቲያን አገልጋዮች እንደ ባለ ሥልጣን ሳይሆን እንደ አገልጋይ መምራት ካለባቸው በእንዴት ዓይነት ሁኔታ ነው አመራራቸውን ሊለውጡ የሚገባቸው?

ዛሬ የቤተ ክርስቲያን ችግሯ መሪዎች እንደ አገልጋይ ሳይሆን እንደ ባለሥልጣን መምራት መፈለጋቸው ነው። መሪዎች አገልጋይ ስላልናቸው ብቻ እንደ አገልጋይ ይመራሉ ማለት አይቻልም። ማንኛችንም ብንሆን በተለይ በመሪነት ላይ ያለን ሽማግሌዎች፤ ዲያቆናት፤ መጋቢዎች፤ የወጣት መሪዎችና የመዘምራን አባላትን ጨምሮ ሰማችን እንደሚያመለክተው መሆን አለብን። አገልጋይ እንጂ ባለ ሥልጣን መሆን የለብንም።

6ኛ ጥያቄ፡- ዮሐ. 13:1-17 አንብብ። ሀ) በዚህ ታሪክ ውስጥ የተጠቀሰው ሁኔታ የተፈጸመው መቼ ነው? ለ) በቅርቡ ምን እንደሚሆን ነው ኢየሱስ ያወቀው? ሐ) ኢየሱስ ለሰው ልጆች ያለውን ታላቅ ፍቅር ያሳየው እንዴት ነበር? መ) የቤተ ክርስቲያን መሪዎች እንዴት መሆን እንዳለባቸው ለማሳየት ኢየሱስ ምን አደረገ? ሠ) የኢየሱስን ድርጊት ጴጥሮስ እንዴት ነው የተቃወመው? ረ) በደቀ መዛሙርቱ መካከል ሊኖር ስለሚገባው ሁኔታ ኢየሱስ ምን አስተማረ?

ኢየሱስ በተሰቀለበት ዓመት ፋሲካ ዓርብ ዕለት ነበር የዋለው። በአይሁዶች ቀን አቆጣጠር ግን የሚቀጥለው ቀን የሚጀመረው ካለፈው ቀን ምሽት ጀምሮ ስለነበር ፋሲካው የጀመረው ከሐሙስ ማታ (ምሽት) ጀምሮ ነበር ማለት ነው። ስለዚህም ኢየሱስና ደቀ

መዛሙርቱ በዚያ ክፍል ውስጥ የነበሩት ከመስቀሉ በፊት የፋሲካን ምግብ በአንድነት ለመመገብ ነበር።

እንደ ሌሎች ሦስት ወንጌሎች የሐንስ ስለ ጌታ ራት ሥርዓት አይገልጽም፤ ይህንንም ማስተዋል አለብን። የሐንስ የሚያተኩረው ኢየሱስ ከመያዙ በፊት በዚያች ምሽት ባስተማረው ጥልቅ ትምህርት ላይ ነው። የሐንስ 13 በዚያ የፋሲካ ምሽት ስለተፈጸመ ሁለት ሁኔታዎች ያመለክታል። በመጀመሪያ፤ ኢየሱስ ጌታ ቢሆንም እንኳ የደቀ መዛሙርቱን እግር በማጣብ እንዴት እንዳገለገላቸው ያመለክታል። ሁለተኛ፤ ይሁዳ እንዴት ኢየሱስን አሳልፎ እንደሰጠው ያመለክታል።

ማርቆስ 10:45 «የሰው ልጅ ሊያገለግልና ነፍሱን ለብዙዎች ቤዛ ሊሰጥ እንጂ እንዲያገልግሉት አልመጣም» ይላል። በጣም አስደናቂ ከሆኑት የአዲስ ኪዳን እውነቶች አንዱ የጌቶች ጌታ፤ የነገሥታት ንጉሥና ፈጣሪ የሆነው ኢየሱስ ክርስቶስ ሰዎችን ለማገልገል ወደዚህ ምድር መምጣቱ ነው። ሰዎችን ለመርዳት እንጂ ራሱን ለመጥቀም አልነበረም የመጣው። ኢየሱስ የሰዎች ሁሉ አገልጋይ መሆኑ ምሳሌ የሚሆነን በእርሱ ለሚያምኑት ሁሉ ቤዛ እንዲሆናቸው በመስቀል ላይ መሞቱ ነው።

የሐንስ ወንጌሉን የጻፈው ከኢየሱስ ሞት በኋላ ብዙ ዓመታት ቆይቶ ቢሆንም በዚያች ምሽት ኢየሱስ ያደረገውን ግን እንደ አዲስ ነው የሚያስታውሰው። ኢየሱስ በመስቀል ላይ የሚሞትበት ጊዜ መቃረቡን የሐንስ ተረድቶአል። የሐንስ ስለ ኢየሱስ ሁለት እውነቶችን አጠንክሮ ይናገራል።

1. በሞቱ ጊዜ የሚፈጸሙት ሁኔታዎች በሙሉ በኢየሱስ ፍጹም ቁጥጥር ሥር ነበሩ። ኢየሱስ የሚሞትበት «ሰዓት» እንደተቃረበ አወቀ። በዚህም ምክንያት በድንገት እንደተፈጠረ ነገር አልተደነቀም። ኢየሱስ ወደዚህ ምድር የመጣው ሊሞት ነበር። አሁንም የሚሞትበት ሰዓት መድረሱን አውቆአል። እርሱ ራሱ አስቀድሞ እንደተናገረው በሕይወቱ ላይ ሙሉ ሥልጣን ነበረው። ማንም ሕይወቱን ሊወስድበት አይችልም (ዮሐ. 10:17-18)። እርሱና እግዚአብሔር አብ የወሰኑት ጊዜ ሲደርስ ሕይወቱን በፈቃዱ ይሰጣል።

2. ምንም እንኳ ኢየሱስ ለዓለም ኃጢአት ለመሞት የተዘጋጀ ቢሆንም ያነሣሣው ፍቅር ነበር። ለመሞት ወደ ምድር የመጣው ከዚህ ፍቅር የተነሣ ነበር። የሐንስ የሚያተኩረው ግን ኢየሱስ

ለዓለም ስላለው ፍቅር ሳይሆን «የእርሱ ለሆኑት» ስላሳየው ፍቅር ነው። የእርሱ የሆኑት ሲል ደግሞ በዚያ ምሽት የፋሲካን እራት አብረውት ለመመገብ ዝግጅት ላይ የነበሩትን ደቀ መዛሙርት ማለቱ ነበር። ይሁን እንጂ ኢየሱስ በእርሱ የሚያምኑትን ሁሉ ይወዳል። ኢየሱስ የመጨረሻዎቹን ሰዓቶች ያሳለፈው ሁሉንም ነገር ትተው ከተከተሉት ደቀ መዛሙርቱ ጋር ነበር። ስለዚህም ምን ያህል እንደሚወዳቸው ሊያሳያቸው ፈለገ። ምንም እንኳ ፍቅርን ይበልጥ የሚያሳየው በመስቀል ቢሆንም በትምህርቱ ደቀ መዛሙርቱን ምን ያህል እንደሚወዳቸው አሳይቶአቸዋል (ዮሐ. 13-17)። ኢየሱስ ለደቀ መዛሙርቱ ያለውን ፍቅር ካሳየባቸው ሁኔታዎች አንዱ እግራቸውን ማጣቡ ነው። ኢየሱስ ደቀ መዛሙርቱን «እስከ መጨረሻው ወደዳቸው።»

በዮሐንስ 13:2-17 ያለውን ታሪክ በሚከተሉት ታላላቅ ክፍሎች ልንከፍላቸው እንችላለን፡-

1. የታሪኩ ወቅት (ዮሐ. 13:2)። ዮሐንስ የፋሲካው እራት ሥነ-ሥርዓት እንደተጀመረ ያመለክታል።

7ኛ ጥያቄ፡- ስለ ፋሲካ ከመጽሐፍ ቅዱስ መዝገብ ቃላት ተመልከት። የተረዳሽውን በደብተርህ ጻፈው። ይህ በዓል የሚከበረው ለምንድን ነው?

የፋሲካ እራት የሚባለው በፋሲካ በዓል መጀመሪያ ላይ የሚበላ እራት ነው። በዚያ ምሽት ቤተሰቡ ሁሉ ይሰበሰብና በዓሉን ያከብራል። የፋሲካ በዓል የሚከበረው እግዚአብሔር የእስራኤላውያን በኩር ልጆችን ያዳነበትና እስራኤላውያንን ከግብፅ ባርነት የታደገበትን ዕለት ለማስታወስ ነው። አይሁዳውያን በታሪካቸው ውስጥ ለዚህ ሁኔታ ከፍተኛ ግምት ነበር የሚሰጡት። አሁን ግን እግዚአብሔር አይሁዳውያንን ብቻ ሳይሆን አሕዛቡንም በጣም ከሚከፋ ባርነት ነፃ የሚያወጣበት ጊዜ ደርሶአል። ይህም የኃጢአት ባርነት ነው። ይህንንም የሚያደርገው ልጁን በመስቀል ላይ እንዲሞት በመፍቀድ በሚያሳየው ፍቅር ነው። ስለዚህም ፋሲካ የሚያመለክተው ያለፈውን በዓል ብቻ ሳይሆን ለወደፊቱ ሰዎች ሁሉ መሢሕ በሆነው በኢየሱስ ሞት ከኃጢአት ነፃ የሚወጡበትን ጊዜ ጭምር ነው ማለት ነው። ኢየሱስ የፋሲካ በግ ሆኗል። በዚያች ምሽት የተደረገው የፋሲካ እራት እውነተኛውን የፋሲካ ትርጉም አሳይቶናል።

2. የሰይጣን ሥራና አሳልፎ የሰጠው (ዮሐ. 13:2-3)። ይሁዳ ኢየሱስን አሳልፎ ለመስጠት ሁኔታዎችን ሲያመቻች ነበር። ዮሐንስ ግን ከደቀ መዛሙርቱ አንዱ ይሁዳ ኢየሱስን አሳልፎ ከመስጠቱ የሚበልጥ ነገር እንደተደረገ ተገንዝቦአል። ትግሉ በሰይጣንና በኢየሱስ፣ በጨለማው ግዛትና በእግዚአብሔር ግዛት መካከል የሚደረግ ትግል ነበር። ሰይጣን ኢየሱስን አሳልፎ ለመስጠትና በመስቀል ላይ እንዲሞት ለማድረግ በይሁዳ ተጠቀመ። ይህም ኢየሱስን እንደሚያሸንፍና የእግዚአብሔርን ዕቅድ ሊያበላሽ እንደሚችል ገመተ። ስለዚህ ነው ዮሐንስ ሰይጣንም በአስቆሮቱ ይሁዳ ልብ አሳቡን አገባ በማለት የሚናገረው። ይሁን እንጂ ይሁዳ በጉዳዩ የራሱ ምርጫ አልነበረውም ለማለት አይደለም። ሰይጣን ይሁዳ ኢየሱስን አሳልፎ እንዲሰጥ ሊያስገድደው አይችልም። ይሁዳ ኢየሱስን አሳልፎ የሰጠው በራሱ ነፃ ምርጫ ነው። ፈታኝና አሳሳች የሆነው ሰይጣን ደግሞ ኢየሱስን አሳልፎ እንዲሰጥ በይሁዳ አእምሮ ተጠቀመ።

ምንም እንኳ ሰይጣን ኢየሱስን ለማሸነፍ የተቻለውን ሁሉ ቢያደርግም ሁኔታዎቹ በሙሉ ግን በኢየሱስ ቁጥጥር ሥር እንደነበሩ ዮሐንስ አጠንክሮ ይናገራል። እግዚአብሔር አብ ሁኔታዎቹን ሁሉ በእጁ አድርጎለታል። ኢየሱስ በመስቀል ላይ ከመሸነፉ ይልቅ ሰይጣንንና ዓለምን ድል እንደሚያደርግ ያውቅ ነበር። ስለዚህም ምንም እንኳ የሰይጣንን ዕቅድ ቢረዳም ይሁዳን አሳልፎ እንዲሰጠው ፈቀደለት። ይሁዳ አሳልፎ ቢሰጠውም ሕይወቱን የሚቆጣጠረው ኢየሱስ ራሱ እንደሆነ ያውቅ ነበር። የሚሞትበትና በሰማይ ወዳለው አባቱ የሚመለስበት ጊዜ እንደደረሰ ያውቃል። መስቀሉ ኢየሱስ ምድራዊ አገልግሎቱን ያጠናቀቀበት ስፍራ ነው።

3. አገልጋዩ ኢየሱስ የደቀ መዛሙርቱን እግር አጠበ (ዮሐ. 13:4-5)። አይሁዳውያን በአዲራማ መንገድ ከተጓዙ በኋላ ወደ አንድ ቤት ገብተው ከመመገባቸው በፊት በአገልጋይ እግራቸውን የመታጠብ ልማድ ነበራቸው። ፋሲካን ለመብላት በተሰበሰቡበት ቤት ግን ይህን ልማድ እንዳልፈጸሙ ግልጽ ነው። ምናልባት በቤተሰቡ ውስጥ አገልጋይ ላይኖር ይችላል። እግርን ማጠብ የአገልጋይ ሥራ ነው ተብሎ ስለሚገመት ማንም የሌላውን እግር የማጠብ ፍላጎት አልነበረውም። ማንም ለዚህ ዝቅተኛ ሥራ ራሱን ትሑት ማድረግ አልፈለገም። ራሳቸውንም ዝቅ ከማድረግ ይልቅ የቆሸሹ እግሮቻቸውን ይዘው ለመብላት ተቀመጡ። ኢየሱስ ግን

ሁኔታውን ሁሉ በትካዜ ሊታዘብ ነበር። ምንም እንኳ እርሱ የፍጥረታት ጌታ ቢሆንም በመካከላቸው እንደ አገልጋይ ነበር። እነርሱ ደግሞ ተራ ሰዎች ቢሆኑም እንኳ አንዱ ሌላውን ለማገልገል አልፈለገም።

8ኛ ጥያቄ፡- ሀ) በኢትዮጵያ ባሕል መሠረት ሰዎች ሁሉ በተለይም ደግሞ የቤተ ክርስቲያን መሪዎች ዝቅተኛ ነው ብለው ስለሚገምቱት የሥራ ዓይነት ግለጽ። ለ) ልክ እንደ ደቀ መዛሙርቱ ሁሉ የቤተ ክርስቲያን መሪዎች ትሑት መሆን ስለማይፈልጉባቸው ሁኔታዎች ግለጽ። ሐ) ጌታና ፈጣሪ የሆነው ኢየሱስ እግራቸውን ካጠባቸው ደቀ መዛሙርት መካከል ብትሆን ኖር ምን ይሰማህ እንደነበር ግለጽ።

ምግቡ ተጀምሮአል። ግን ማንም የማንንም እግር ለማጠብ አልተነሣም። ሌላው ቀርቶ የኢየሱስን እግር እንኳ ለማጠብ የተነሣ አልነበረም። በድንገት ኢየሱስ ከገበታ ተነሣ። ልብሱን አወለቀ። ፎጣ በወገቡ ላይ ታጠቀ። የደቀ መዛሙርቱን እግር እያጠበ በፎጣው ጠረገላቸው። ዮሐንስ ይህንን በግልጽ ያስቀምጠዋል። ምንም እንኳ ይህ ሁኔታ ከተፈጸመ አርባ ወይም ሃምሳ ዓመታት ቢያልፉትም ሊረሳው አልቻለም። ማንኛችንም ብንሆን በጌታ በኢየሱስ ትሕትና እንድንደነቅ ይፈልጋል። ድርጊቱ ደቀ መዛሙርቱን ሳያስደነግጣቸው አልቀረም። ምንም ቃል ሳይናገር ኢየሱስ እግራቸውን ለማጠብ መነሣቱ ሳያሳፍራቸው አልቀረም። ወደ ጴጥሮስ እስከመጣበት ጊዜ ድረስ ማንም የተናገረ አልነበረም።

9ኛ ጥያቄ፡- ጴጥሮስ ኢየሱስ እግሩን እንዳያጥብ የፈለገው ለምን ይመስላል?

4. በኢየሱስና በጴጥሮስ መካከል የተደረገ ንግግር (ዮሐ. 13:6-11)። ሁሉም ደቀ መዛሙርት ኅፍረት ስለያዛቸው መናገር አልደፈሩም። ስለዚህም ኢየሱስ እግራቸውን ሲያጥብ አልተቃወሙትም። የጴጥሮስን እግር ለማጠብ ሲመጣ ግን ጴጥሮስ በመደነቅ ተናገረው። ኢየሱስ ግን አሁን የማደርገውን ልታስተውለው አትችልም በማለት መለሰለት። ግን የቤተ ክርስቲያን መሪ መሆን ማለት ሰዎችን ሁሉ ማገልገል ማለት መሆኑን ጴጥሮስ የሚያስተውለው ከትንሣኤው በኋላ ብቻ ነበር። ጴጥሮስ ግን ኢየሱስ እግሩን እንዳያጥበው ተከራከረ። በጣም ኅፍረት ተሰምቶት ነበር። ጴጥሮስ ትሑት ስለነበረ ኢየሱስ የእርሱን እግር ማጠብ እንደሌለበት ያውቃል። ኩሩ በመሆኑ ደግሞ

እርሱ ራሱ የሌሎችን እግር ለማጣብ አልፈለገም። ምን ማድረግ እንደሚገባው ለኢየሱስ መንገር ሞከረ። «እግሪን አታጥባም» በማለት ተከራከረ።

ኢየሱስ ግን ጴጥሮስን ግድ አለው። ኢየሱስ እግሩን ካላጠበው በቀር ከእርሱ ጋር ምንም ድርሻ እንደሌለው ነገረው። «መታጣብ» የሚለውን ቃል ኢየሱስ በሁለት ዓይነት ትርጉም ነው የተጠቀመበት። የጴጥሮስን ሥጋዊ እግሮች ስለ ማጣብ ተጠቀመበት። ዋናው መልእክቱ ግን ስለ መንፈሳዊ መታጣብ ነበር። ለምንድን ነው ኢየሱስ ኃይለ ቃል የተናገረው? ሁለት በጣም ጠቃሚ መንፈሳዊ ትምህርቶችን ሊያስተምር ፈለገ ነበር። በመጀመሪያ ደረጃ፡ ትሕትና በእያንዳንዱ ቤተ ክርስቲያን መሪ ልቦና ውስጥ መኖር የሚገባው ጉዳይ መሆኑን ሊያሳየው ፈለገ። ከጥቂት ጊዜ በኋላ ደቀ መዛሙርቱ የቤተ ክርስቲያን መሪዎች መሆናቸው ነው። በትዕቢት ቤተ ክርስቲያንን የሚመሩ ከሆነ ቤተ ክርስቲያን ችግር ላይ ትሆናለች። ታናሿ ቤተ ክርስቲያን እንድታድግ ከተፈለገ ትሕትናና አንዱ ሌላውን የማገልገል ፍላጎት ሊኖር ይገባል።

10ኛ ጥያቄ፡- ይህ በቤተ ክርስቲያናችን ውስጥ ምን ያህል ተግባራዊ ነው?

በሁለተኛ ደረጃ፡ ኢየሱስ ስለ መንፈሳዊ ደኅንነት ለማስተማር ፈለገ ነው። ኢየሱስን በጣም ያሳሰበው የቆሽሾ ሥጋዊ እግሮቻቸው ሳይሆኑ የቆሽሽው መንፈሳቸው ነበር። ትዕቢት መንፈሳዊ ሕይወታቸውን አቆሽሾታል። ትሕትና ከሌለ መንፈሳዊ በረከት ሊኖር አይችልም። በእምነት ወደ ኢየሱስ ለመቅረብና ከኃጢአታችን እንዲያነጻን ለመጠየቅ ትሑታን መሆን አለበት። ወደ ኢየሱስ በእምነታችን ብቻ ለመምጣትና እንዲያድነን ለመጠየቅ ትሕትናን ይጠይቃል። እኛ ግን ራሳችንን ለማንጸት አንዳች ነገር ማድረግ እንፈልጋለን።

ከእርሱ ጋር ኅብረት እንዲኖረን ከተፈለገ ኃጢአታችንን በደሙ ሊያነጻልን ያስፈልጋል (1ኛ ዮሐ. 1፡9)። ጴጥሮስ ትሑት ሆኖ ኢየሱስ በሥጋና በመንፈስ ባያነጸው ኖሮ በመካከላቸው ኅብረት ሊኖር አይችልም ነበር። ትዕቢት ከኢየሱስ ጋር ያለንን ኅብረት ያፈርሳል። የጴጥሮስ ትዕቢት መወገድ ነበረበት። የኢየሱስ ጠንካራ አነጋገር ጴጥሮስን አስደነገጠው። በፍጹም ትሕትና እግሮቹን ብቻ ሳይሆን መላ አካላቱን እንዲያጥበው ጴጥሮስ ኢየሱስን ጠየቀው።

ከኢየሱስ ጋር በነበረው ጎብረት መቀጠል ነበር የኢፕሮስ ፍላጎት።
ከኢየሱስ ድርጊት በስተጀርባ የነበረውን መንፈሳዊ ምሳሌነት
ኢፕሮስ ገና አልተረዳም ነበር።

ኢየሱስ የመላ አካላት መንጻት ይህን ያህል አስፈላጊ
አለመሆኑን ለኢፕሮስ ለማመልከት ወደ ግብዣ ስፍራ ተጠርቶ
ሰለነበረ ሰው ምሳሌ ያቀርብለታል። በባሕላቸው ሰዎች ለግብዣ
ሲጠሩ አካላቸውን በመታጠብ ለግብዣ ይዘጋጃሉ። (ምናልባትም
ደቀ መዛሙርቱ ለፋሲካ ምግብ ለማዘጋጀት አካላቸውን ታጥበው
ሊሆን ይችላል።) ወደ ግብዣ ስፍራ ሲደርሱ ግን ሙሉ በሙሉ
ንጹሕ ለመሆን እግርቻቸውን ብቻ ነበር መታጠብ
የሚያስፈልጋቸው። ኢየሱስ ይህን ምሳሌ ያመጣው ሁለት
እውነቶችን ለማመልከት አስቦ ነበር። አንደኛ፡ ስለ ደኅንነት
እውነት ለማሳየት ፡- አንድ ሰው በኢየሱስ ሲያምን ካለፈውም ሆነ
ከወደፊት ኃጢአቶቹ ይነጻል። የእግዚአብሔር ዘላለማዊ ፍርድ
አይደርስበትም። በመንፈሳዊ ደረጃ እንደገና ሙሉ በሙሉ መንጻት
የለበትም። ይሁን እንጂ በከፊል ሊቆሽሽ ይችላል። ኃጢአት
ከኢየሱስ ጋር ያለውን ጎብረት ሊያቋርጥ ይችላል። ስለዚህም
በንስሐ በየጊዜው መንጻት ይኖርበታል። አንድ ክርስቲያን ኃጢአት
ሲያደርግ ደኅንነቱ ይወሰድበታል ማለት ሳይሆን ከኢየሱስ ጋር
ያለው ጎብረት ይቋረጥበታል ማለት ነው። ኃጢአቱን በመናዘዝ ግን
ያን ጎብረት እንደገና ያድሰዋል። ኢፕሮስ በእግዚአብሔር ፊት
ሙሉ በሙሉ ንጹሕ ለመሆን ትዕቢቱን መናዘዝ ነበረበት።

11ኛ ጥያቄ፡- ሕይወትህን መርምር። ከኢየሱስ ጋር ያለህ ጎብረት
እንዲስተካከል ልትናዘዘው የሚገባ ኃጢአት ካለ አሁኑኑ
አድርገው።

ሁለተኛ፡ በሌላው በኩል ደግሞ ኢየሱስ ስለ ደቀ መዛሙርቱ
ንጽሕና ነበር የተናገረው። ለኢየሱስ ታማኝ በመሆናቸው
በአጠቃላይ ንጹሐን ነበሩ። ይሁን እንጂ ከአሥራ ሁለቱ ደቀ
መዛሙርት አንዱ የነበረው ይሁዳ አሳልፎ እንደሚሰጠው ኢየሱስ
ያውቅ ነበር። መንፈሳዊ ሕይወቱ ንጹሕ አልነበረም። ምንም እንኳ
ከእነርሱ አንዱ አሳልፎ እንደሚሰጠው ደጋግሞ ቢነግራቸውም
ኢየሱስ እስከተያዘበት ሌሊት ያ ደቀ መዝሙር ይሁዳ መሆኑን
አልተረዳም ነበር።

5. አንዱ ሌላውን ማገልገል እንዳለበት የተሰጠ ትምህርት (ዮሐ.
13:12-17)። የይሁዳን እንኳ ሳይቀር ኢየሱስ የደቀ መዛሙርቱን

እግሮች አጠበ። ከዚያም በኋላ ተቀመጠና ለምን እንደዚያ እንዳደረገና ከሁኔታው ምን መግር እንዳለባቸው ይነግራቸው ጀመር።

ሀ. ጌታና መምህር መሆኑን ኢየሱስ ስለ ማንነቱ አጠንክሮ ተናገር። እርሱ ጌታቸው ነው፤ ፈጣሪያቸውም ነው። ለመዳን በእርሱ አምነዋል። ስለዚህም በእነርሱ ላይ ፍጹም መብት አለው። አስተማሪያቸው ስለሆነም ከእርሱ እየተማሩ ነው። እነርሱ ጌታና መምህር ብለው ይጠሩታል። የእግዚአብሔር ልጅ ጌታና መምህር ለመሆን መብት አለው። ጌታና መምህር ቢሆንም እንኳ ኢየሱስ እግሮቻቸውን አጠበ። የአገልጋይን ሥራ ሠራ። የእግዚአብሔር ልጅ እንደመሆኑ መጠን እግሩን እንዲያጥቡ ሊያዝዛቸው ይችላል እንደነበር ዮሐንስ እንደገና ያመለክታል። ይሁን እንጂ እርሱ እንደ ንጉሥ ሆኖ ሌሎች እንዲያገለግሉት አልመጣም። እርሱ የመጣው ሌሎችን ለማገልገል ነበር። ሌሎችን ለማገልገል ሲል አገልጋይ ሆኖ መጣ (ፊልጵ. 2:6-8 ተመልከት)።

ለ. ጌታና መምህር ከሆነው ኢየሱስ ተግባር የምናገኘው ትምህርቶች፡- ምሳሌነቱን እንዲከተሉ ኢየሱስ ለደቀ መዛሙርቱ ነገራቸው። የሌሎችን ደቀ መዛሙርት እግሮች ማጠብ አለባቸው። ምንም እንኳ አንዳንድ ክርስቲያኖች ኢየሱስ ደቀ መዛሙርቱን ያዘዛቸው እግር የመታጠብ ሥነ-ሥርዓት እንዲፈጽሙ ነው ብለው ቢያስቡም የእርሱ መልእክት ዓላማ ግን ዘወትር በትሕትና እንዲኖሩ ለማሳሳብ ነበር። ከባሕላቸው ከወረሱት ራስ ወዳድነትና ሰግብግብነት ተላቅቀው በትሕትና ለማገልገል ፈቃደኛ መሆን አለባቸው። እነርሱ ሌላውን ዝቅ ብለው ማገልገል እንጂ ሌላው እንዲያገለግላቸው መጠበቅ የለባቸውም። አንድ ሰው የጌታውን እግር ማጠብ አይከብደውም። ደቀ መዛሙርቱም ቢሆኑ የኢየሱስን እግሮች ለማጠብ ፈቃደኛ ናቸው። የእኩዮቻችን ወይም የበታዥቻችን ብለን የምናስባቸውን ሰዎች እግር ለማጠብ ግን በጣም ይከብደናል። ይህ ከፍተኛ ትሕትናን ይጠይቃል። ጌታና መምህር የሆነው እንዲሁም ወደ ዓለም ዙሪያ የሚልካቸው ኢየሱስ ዝቅ ብሎ የእነርሱን እግሮች ካጠበ እነርሱም አንዱ ሌላውን ለማገልገል ፈቃደኛ መሆን አለባቸው። ምን ማድረግ እንደሚገባቸው ማወቅ ብቻ በቂ አይደለም። በረከት ማግኘት የሚችሉት ጌታ ለሰጣቸው ትእዛዝ ሲታዘዙ፤ ራሳቸውን ትሑት ሲያደርጉና ሌላውን ለማገልገል ፈቃደኛ ሲሆኑ ብቻ ነው።

12ኛ ጥያቄ፡- ሀ) ክርስቲያን ትሕትናን ማሳየትና አንዱ ሌላውን ማገልገል ስለሚችሉባቸው ሁኔታዎች ዝርዝር አቅርብ። ለ) የቤተ ክርስቲያን መሪዎች ምእመኑን በትሕትና ለማገልገል ስለሚችሉበት ሁኔታ ዝርዝር አቅርብ። ሐ) የቤተ ክርስቲያን መሪዎችና ጠቅላላ ምእመናን አንዱ ሌላውን ለማገልገል ትሑት ቢሆኑ ኖሮ የቤተ ክርስቲያን ሁኔታ ምን መልክ የሚይዝ ይመስላል?

ኢየሱስ ደቀ መዛሙርቱን በሁለት አጠራር ጠርቶአቸዋል። በመጀመሪያ፡ «ባሪያዎች» አላቸው። ከጌታቸው ከኢየሱስ ክርስቶስ ፍጹም ቁጥጥር ሥር መሆን ነበረባቸው። በሕይወታቸው ላይ ምንም ሥልጣን ወይም መብት የላቸውም። ኢየሱስ ሰዎችን ለማዳን ባሪያ እንደሆነ ሁሉ (ፊልጵ.2፡6-8)፤ ተከታዮቹ በሙሉ እርሱን ለማገልገል ባሪያዎች መሆን አለባቸው። ምንም እንኳን መዋረድና ሌሎችን ማገልገል የሚጠይቅ ቢሆንም፤ ለእርሱ የመታዘዝ ግዴታ አለባቸው። ሁለተኛ፡ «ሐዋርያት» ብሎአቸዋል። (ሐዋርያ ማለት ለአንድ የተወሰነ ተልእኮ የተላከ ማለት ነው።) ሐዋርያቱም የኢየሱስ መልእክተኞች ናቸው። የወንጌልን መልእክት በዓለም ዙሪያ እንዲሰብኩ ኢየሱስ ሊልካቸው ነው። ይህንንም ማድረግ የሚችሉት ትሑታን ቢሆኑና አንዱ ሌላውን ለማገልገል ፈቃደኛ ሆኖ ሊገኝ ብቻ ነው። በቤተ ክርስቲያን አለመግባባት የሚታየውና ብዙዎች ወደ ሐሰት እምነት የሚሄዱት ምናልባት በቤተ ክርስቲያን ውስጥ ትሕትና በመጥፋቱና አንዱ ሌላውን ለማገልገል ፈቃደኛ ባለመሆኑ ሊሆን ይችላል። የጌታ የኢየሱስን ምሳሌነት ለመከተል ፈቃደኛ አይደለንም። በቤተ ክርስቲያን ውስጥ ያለው አለመግባባት፤ ቁጠኝነትና ምቀኝነት ትሕትና እንደሌለን ማስረጃ ነው።

ተራው ምእመን እነዚህን ትምህርቶች እንዲከተል ከመጠበቅ ይልቅ መሪዎች ራሳቸው ከኢየሱስ የተማሩትን ምሳሌ በሕይወታቸው ሊያሳዩአቸው ይገባል። ለምእመናን ምሳሌ እንሁንላቸው። ራሳችንን ዝቅ በማድረግ ሌሎች የቤተ ክርስቲያን መሪዎችን የምናገለግል ከሆነ ምእመናኑም ራሳቸውን ዝቅ በማድረግ ሌሎችን ያገለግላሉ።

13ኛ ጥያቄ፡- ሀ) ትሑት እንዳትሆንና ሌሎችን እንዳትገለግል በሕይወትህ ዕንቅፋት የሆኑብህ ነገሮች ምንድን ናቸው? ለ) የኢየሱስን ምሳሌነት እንድትከተል በእንዴት ዓይነት ሁኔታ ነው መለወጥ የሚያስፈልግህ?

ክርስቲያኖች ከሚያጋጥሟቸው አስከፊ ችግሮች አንዱ በሌሎች አልፎ መሰጠት ነው። አንዳንድ ጊዜ የቅርብ ወዳጆቻችን ወይም ጓደኞቻችን በምንላቸው ሰዎች ለችግር እንዳረጋለን። አንዳንድ ጊዜ የቅርብ ጓደኞቻችን እነርሱ ብቻ እንዲይዙት የነገርናቸውን ምሥጢር ለሌሎች ይነግሩብናል። አንዳንድ ጊዜ ደግሞ ክርስቲያን ነው ብለን ያሰብነው ሰው ለስደትና ለመከራ ምክንያት ይሆንብናል። አልፎ መሰጠት በጣም አስቸጋሪ ነገር ነው። አልፈን ስንሰጥ ከሚከተሉት ሦስት ሁኔታዎች አንዱን እናሳይ ይሆናል። በመጀመሪያ፡ አሳልፈው የሰጡንን ሰዎች እንጠላቸው ይሆናል። አሳልፎ የሰጠንን ሰው በጣም እንጠላዋለን። ያን ጥላቻ ለረጅም ጊዜ በልባችን ከያዝነው ምሬት ይፈጥርብናል። ከዚህ የተነሣ የጌታ ደስታ አይኖርም። ሁለተኛ፡ ለበቀል እንነሣሣ ይሆናል። አሳልፎ የሰጠንን አሳልፈን ለመስጠት ወይም ደግሞ ለተደረገብን በደል ይሆናል ብለን የምናስበውን ነገር እናደርጋለን። ይሁን እንጂ በቀል ማካካሻ ፀቡን ያባብሰዋል እንጂ መፍትሔ ሊሆነን አይችልም። ሦስተኛ፡ ከዚያ በኋላ በማንም ሰው ላይ እምነት እናጣ ይሆናል። ለማንም ሰው ሽክማችንን ለማካፈል ፈቃደኛ አንሆንም። ይሁን እንጂ አይጠቅመንም፤ ሕይወት ከባድና አስቸጋሪ ሲሆንብን ከቅርብ ጓደኞቻችን ሌላ ሽክማችንን የሚጋራን አይኖርም።

14ኛ ጥያቄ፡- ሀ) ሰዎች አሳልፈው ሰጥተውህ ያውቃሉ? እስቲ ምሳሌ ስጥ። ለ) ሁኔታውን እንዴት ተቀበልኸው? ሐ) ከላይ ከተመለከትካቸው ሦስት መንገዶች በየትኛው ነው ክርስቲያኖች አልፈው ሲሰጡ ሁኔታዎችን የሚቀበሉት?

አልፈን ስንሰጥ ብዙ ጊዜ ጉዳታችን በሁለት በኩል ነው የሚሆንብን። በመጀመሪያ አሳልፎ በሰጠን ሰው እንጎዳለን። በሁለተኛ አሳልፎ በሰጠን ሰው ላይ በሚያድርብን ጥላቻ እንጎዳለን። ይቅር ማለትን ካልቻልን ለመቀበል ያለንንም ፍላጎት ካላስወገድን ምሬትና ጥላቻ ያድርብናል።

በወዳጆች አልፎ መሰጠት በእኛ ብቻ የተጀመረ አይደለም። ኢየሱስ ክርስቶስ ራሱ በቅርብ ወዳጁ አልፎ ተሰጥቶአል። እንደ ሌሎቹ ደቀ መዛሙርት ሁሉ ኢየሱስ የአስቆሮቱ ይሁዳንም ይወድደው ነበር። ይሁዳ አሳልፎ እንደሚሰጠው ኢየሱስ ገና ከመጀመሪያው ቢያውቅም ኢየሱስ ጥላቻ አላደረበትም። እስከ

መጨረሻው ድረስ ፍቅሩን ይገልጻልት ነበር። ጥላቻ ሕይወቱን እንዲመርዝበት አላደረገም።

15ኛ ጥያቄ፡- ዮሐንስ 13፡ 18-30 አንብብ። ሀ) ይሁዳ ኢየሱስን አሳልፎ የሰጠው በቅዱሳት መጻሕፍት ፍጻሜ መሠረት መሆኑን ኢየሱስ በእንዴት ዓይነት ሁኔታ ነበር ያመለክተው? ለ) ይሁዳ አሳልፎ እንደሚሰጠው ኢየሱስ አስቀድሞ የተናገረው ለምን ነበር? ሐ) ከደቀ መዛሙርቱ አንዱ አሳልፎ እንደሚሰጠው ኢየሱስ ሲናገር ደቀ መዛሙርቱ ምን ተሰማቸው? መ)እንጅራውን ተቀብሎ ሲበላ ሰይጣን በይሁዳ ውስጥ የገባበት ለምን ይመስልሃል? ሠ) ይሁዳ ኢየሱስን አሳልፎ እንደሚሰጠው ደቀ መዛሙርቱ ያልተነገነዘቡት ለምን ነበር?

ኢየሱስን በመስቀል ላይ ከመሰቃየት ይልቅ በጣም የጎዳው በቅርብ ወዳጁ አልፎ መሰጠቱ ይሆናል በማለት አስባለሁ። ከሦስት ዓመት በላይ ይሁዳ የኢየሱስ ተከታይ ነበር። ይሁዳ በጣም የሚወደድና የሚታመን ነበር። ለገንዘብ ያዥነትም ተመርጦ ነበር። አሁን ደግሞ የመሞቻው ጊዜ ሲደርስ ኢየሱስ ከደቀ መዛሙርት አንዱ አሳልፎ እንደሚሰጠው እንደገና ተናገረ። በዚህ ጊዜ ግን አሳልፎ የሚሰጠው ይሁዳ እንደሆነ ነበር በግልጽ ያሳየው።

በዚህ ጊዜ አልፎ እንደሚሰጥ ኢየሱስ የተናገረው ለምን ነበር? ሦስት ዋና ዋና ምክንያቶች አሉ። በመጀመሪያ፤ ምንም እንኳ እርሱ ሞቱ እስከሚነሣ ድረስ የተናገረውን ትንቢት ደቀ መዛሙርቱ እንደማይረዱት ቢያውቅም ለሞቱ ምክንያት በሆኑት ምክንያቶች ላይ በሙሉ ሥልጣን እንዳለው ለማሳየት ነው። አልፎ እንደሚሰጥ እንኳ ያውቅ ነበር። እግዚአብሔርም ከብዙ መቶ ዓመታት አስቀድሞ ኢየሱስ አልፎ እንደሚሰጥ ትንቢት ተናግሮ ነበር። ኢየሱስም በመዝሙር 41፡ 9 ላይ ያለውን ትንቢት በመጥቀስ አመለከተ። ይህ ትንቢት ዳዊትንና ኢየሱስን የሚመለከት ነው። ዳዊት ይህን የተናገረው ምናልባት የቅርብ አማካሪው የነበረውን አኪጦፌልን አስመልክቶ ይሆናል። አኪጦፌል ዳዊትን ከድቶ አቤሌሎም በአባቱ ላይ በሚያካሂደው አድማ ተካፋይ ሆነ (2ኛ ሳሙ. 15-17)። ብዙ ጊዜ ትንቢት የአሁን ጊዜና የወደፊቱን ያመለክታል። ይሁዳም ሆነ አኪጦፌል ራሳቸውን ሰቅለው ነው የሞቱት (2ኛ ሳሙ. 17፡23፤ ማቴ. 27፡3-5)። በአይሁድ ባሕል መሠረት አብሮ መብላት በጣም የመቀራረብ ምልክት ነው። «ተረከዙን በእኔ ላይ አነሣ» የሚለው አባባል በቅሎ ጌታዋን

በእግረ ለመርገጥ ከምታሳየው ሁኔታ ጋይ ይመሳሰላል። ይሁዳም የቅርብ ወዳጁ ቢሆንም እንኳ ጌታውን አሳልፎ ሰጠ።

ሁለተኛ፡ ምን እንደሚሆን አስቀድሞ ሊያስጠነቅቃቸውና አምላክ መሆኑን እንዲያምኑበት ነበር ኢየሱስ አልፎ እንደሚሰጥ ለደቀ መዛሙርቱ የነገራቸው። ይህንን ግን ኢየሱስ ከሞት እስኪነሣ ድረስ መረዳት አይችሉም። ከትንሣኤው በኋላ ግን ኢየሱስ የነገራቸውን ማስታወስ ይችላሉ። ይህም በሁለት መንገድ ይጠቅማቸዋል። በመጀመሪያ፡ ከጓደኞችን ወይም ጓደኞችን ነው ብለው ካሰቡት አንዱ ቢለያቸውም ደቀ መዛሙርቱ አይደናገጡም። ይሁዳ አሳልፎ እንደሚሰጠው ኢየሱስ አስቀድሞ ባይነግራቸው ኖሮ ግን ተስፋ ይቆርጡ ነበር። አምነታቸውም ይናወጥ ነበር። እግዚአብሔር እንደመሆኑ መጠን ኢየሱስ ማንኛውንም ሁኔታ መቆጣጠር እንደሚችል ይገነዘባሉ። ኢየሱስ አልፎ መሰጠቱን ጨምሮ ማንኛውንም በሕይወቱ ላይ የሚደርሰውን ጉዳይ እንደሚያውቅ ይረዳሉ። አምላክ መሆኑን ያምናሉ። «እርሱ እንደሆንሁ እመኑ» የሚለው አነጋገር ኢየሱስ የብሉይ ኪዳን እኔ ነኝ ያለው እግዚአብሔር መሆኑን ያመለክታል። ኢየሱስ ሳያውቅ አልነበረም ይሁዳ አሳልፎ የሰጠው። ሁሉንም ነገር እያወቀ ነው በመስቀሉ ላይ ለመሞት በእርጋታ የሄደው።

ሦስተኛ፡ ኢየሱስ ይሁዳ አሳልፎ እንደሚሰጠው አስቀድሞ የተናገረው ይሁዳ ከመካከላቸው እንዲለይና የመጨረሻውን ትምህርት ለእውነተኛው ደቀ መዛሙርቱ ብቻ ለመስጠት አስቦ ነበር።

ዮሐንስ 13:20 ያለበታው የተቀመጠ ይመስላል። ነገር ግን እነዚህን ቁጥሮች ከዮሐንስ 13:16-17 ጋር በማያያዝ በምንባቡ መሠረት መረዳት አለብን። ኢየሱስ ለደቀ መዛሙርቱ አንዱ ሌላውን እንዲያገለግል ነግሮአቸው ነበር። ባሪያዎች ስለሆኑ ብቻ የሚያስፈልጉ ናቸው ማለት አይደለም። ኢየሱስ የእግዚአብሔርን መለኮታዊ ሥራ እየፈጸመ እንደሆነ ሁሉ እነርሱም መለኮታዊውን ሥራ እየሠሩ ነው። እግዚአብሔር አብ ኢየሱስን ወደዚህ ምድር ላከው። ኢየሱስም ደቀ መዛሙርቱን ወደ ዓለም ሁሉ ይልካቸዋል። እግዚአብሔር አብን ለመቀበል ማንም ኢየሱስን መቀበል እንዳለበት ሁሉ ኢየሱስን የሚቀበልም እርሱ የላካቸውን ደቀ መዛሙርት ይቀበላል። ኢየሱስን የላከው እግዚአብሔር አብ ነው። በእግዚአብሔር አብ ለማመን እርሱ የላከውን ኢየሱስ ክርስቶስን መቀበል ያስፈልጋል። ደቀ መዛሙርቱንም የላካቸው ኢየሱስ

ክርስቶስ ነው። ስለዚህም በኢየሱስ የሚያምን ሁሉ እርሱ የላካቸውን ደቀ መዛሙርትን መቀበልና ማክበር ይኖርበታል። ደቀ መዛሙርቱ የኢየሱስን አገልግሎት በዓለም ዙሪያ ማዳረስ አለባቸው። ኢየሱስ በመስቀል ላይ መሞቱን በመመስከር ሰዎች ሁሉ የሚድኑበትን መንገድ ለዓለም ሕዝብ ያሳያሉ። ምንም እንኳን ክርስቲያኖች በዓለም ዘንድ ድሆች፣ ያልተማሩና የተናቁ ሆነው ቢታዩም በእግዚአብሔር ፊት ግን የከበሩ ናቸው። መልእክተኞቹ ናቸው። በዚህ ምድር ላይ ደግሞ የእግዚአብሔር አምባሳደር ከመሆን ይልቅ የከበረ ነገር የለም።

16ኛ ጥያቄ፡- 2ኛ ቆሮ. 5:17-20 አንብብ። ሀ) ጳውሎስ የእግዚአብሔር መልእክተኞች (አምባሳደሮች) እንደሆንን የተናገረው ለምን ይመስልሃል? ለ) ይህ ለክርስቲያኖች ታላቅ ክብር የሚሆነው እንዴት ነው? ሐ) አንተስ ክርስቶስ የሰጠህን አገልግሎትና የአምባሳደርነት ኃላፊነትህን ምን ያህል እየተወጣህ ነው? ምሳሌዎችን ሰጥ። መ) የቤተ ክርስቲያንህ አባሎች በዚህ አገልግሎት ላይ በሰፊው መሳተፍ የሚችሉት እንዴት ነው?

ምንም እንኳን ኢየሱስ አልፎ እንደሚሰጥ ሁለት ጊዜ ቢያመለክትም (ዮሐ. 13:10፣18) ከዚህ በፊት ማን አሳልፎ እንደሚሰጠው ግን በግልጽ አልተናገረም ነበር። አሁን ግን አሳልፎ የሚሰጠው ይሁዳ መሆኑን ተናገረ። ከአሥራ ሁለቱ ተከታዮች አንዱ አሳልፎ እንደሚሰጠው ሲናገር ደቀ መዛሙርቱ በጣም ተደናገጡ። አሳልፎ የሚሰጠው ማን እንደሆነ ለማወቅ ፈለጉ። እነርሱ ራሳቸው ኢየሱስን ከመጠየቅ ይልቅ ጴጥሮስ «ኢየሱስ ይወደው የነበረውን ደቀ መዝሙር» ቀረብ አለና አሳልፎ የሚሰጠው ማን እንደሆነ ኢየሱስን እንዲጠይቀው ነገረው። ይህ «ኢየሱስ ይወደው የነበረው ደቀ መዝሙር» የሚለው አባባል ዮሐንስን የሚያመለክት ይመስላል። እንዲህም ስለተባለ ኢየሱስ የተቀሩትን አሥራ አንዱን ደቀ መዛሙርት አይወዳቸውም ማለት አይደለም። ዮሐንስ ከሌሎች ደቀ መዛሙርት ይልቅ በጣም ኢየሱስን ይቀርበው ነበር ለማለት ነው። ዮሐንስ ከኢየሱስ ጎን መቀመጡ የነበረውን ክብርና ወዳጅነት ያመለክታል። ዮሐንስ በኢየሱስ ተደገፈ። ዛሬም ቢሆን ኢየሱስ የማንኛችንም የቅርብ ወዳጅ እንዲሆንና እንድንደገፍበት ይፈልጋል።

ዮሐንስ አሳልፎ የሚሰጠው ማን እንደሆነ ኢየሱስን ሲጠይቀው እንጂራ አጥቅሶ የሚሰጠው እንደሆነ ነገረው። ምናልባትም ኢየሱስ

የተናገረውን ማንም እንዳይሰማ ስለፈለገ ለየሐንስ የነገረው በሹኩሹክታ ሊሆን እንደሚችል እገምታለሁ።

ኢየሱስ ይሁዳን ከጥፋት ሊያድነው እንደፈለገ የሚያመለክቱ ሁለት ነጥቦችን ማቅረብ ይቻላል። በመጀመሪያ፤ ይሁዳ ከኢየሱስ አጠገብ በኩል ተቀምጦ ነበር። ይሁዳ ገንዘብ ያዥ ነበር። ስለዚህም ሌሎች ደቀ መዛሙርት ያከብሩት ነበር። ይሁዳ ከኢየሱስ ጉርሻ መቀበል የቻለው አጠገቡ በመቀመጡ ነው። ሁለተኛ፤ ከአንድ ሰው ጉርሻ መቀበል ራሱ የመወደድ ምልክት ነው። ኢየሱስ በይሁዳ አላፌዘም። ኢየሱስ ይሁዳን እስከመጨረሻው አክብሮታል። ይህም ከክፉ ሥራው እንዲመለስ ሊሆን ይችላል።

ኢየሱስ ይህን ያህል ፍቅር ሲያሳየው ይሁዳ በጥፋቱ ተጸጽቶ ንስሐ መግባት ይገባው ነበር። ይሁዳ ግን ንስሐ ሳይገባ በግብዝነቱ ቀጠለበት። ልቡ ከበፊቱ ይልቅ በኢየሱስ ላይ ጨከነ። ጉርሻውን ያለምንም መጸጸት ተቀበለ። በዚህ ጊዜ የይሁዳ ዕጣ ፈንታ ተረጋገጠ። የሰይጣንን ፈቃድ ያደርግ ዘንድ ራሱን ለሰይጣን አሳልፎ ሰጠ። የንስሐ ጊዜ እንኳ አልነበረውም። ኢየሱስን አሳልፎ እንዲሰጥ ይሁዳን ያነሣሣው እግዚአብሔር አይደለም። ይሁዳ ከክፉ መንገዱ እንዲመለስ ኢየሱስ ብዙ ዕድል ሰጥቶት እንደነበር ከወንጌሎች ብዙ ማስረጃ ማቅረብ ይቻላል። ይሁዳ ግን ልቡን ማደንደን መረጠ። እግዚአብሔርም ይህ እንደሚሆን ያውቅ ስለነበር ይሁዳ ኢየሱስን አሳልፎ እንደሚሰጠው አስቀድሞ አመለከተ። ይሁዳ እስከ መጨረሻው ወንጌልን በመቃወሙ ልቡን አደነደነ። ሰይጣን ሊቆጣጠረው የቻለውም በዚህ ጊዜ ነበር።

17ኛ ጥያቄ፡- ይህ ልባችንን ለእግዚአብሔር ቃል እንዳናጠነክር ለእኛም ሆነ ለሌሎች ማስጠንቀቂያ ሊሆን የሚችለው እንዴት ነው?

የይሁዳ ዕጣ ፈንታ እንደ ተረጋገጠ ካወቀ በኋላ ኢየሱስ ለይሁዳ ሄዶ ማድረግ ያለበትን እንዲያደርግ ነገረው። ሌሎች ደቀ መዛሙርቱ ግን ኢየሱስ የተናገረውን ቢሰሙም ምን ማለቱ እንደሆነ አላስተዋሉም። ይሁዳ ኢየሱስን አሳልፎ እንደሚሰጥ አልተገነዘቡም። ይሁዳ ገንዘብ ያዥ እንደመሆኑ መጠን ወደ ገበያ ሄዶ ለፋሲካ የሚያስፈልጋቸውን ነገሮች እንዲገዛ ያዘዘው መስሎአቸው ነበር። በሌላ በኩል ደግሞ ለድሆች ምፅዋት እንዲሰጥ የላከው መስሎአቸው ነበር። ቁራሽ እንጀራውን ተቀብሎ ከበላ በኋላ ወዲያውኑ ይሁዳ ኢየሱስን ለሊቀ ካህናቱ አሳልፎ ለመስጠት ወጥቶ ሄደ።

የሐንስ ሌላ ተጨማሪ ነጥብ ያቀርባል። ይህንንም በሁለት መንገድ መመልከት ይቻላል። ይሁዳ ወጥቶ ሲሄድ ሌሊት ነበር። ሌሊት ስለነበረም ጨለማ ነበር። የፋሲካው በዓል መከበር ጀምሮአል። በመንፈሳዊ ሁኔታም ጨለማ ነበር። የጨለማ ገዢ ሰይጣን እየሠራ ነው። ኢየሱስ የሚሞትበት የጨለማ ጊዜ ደርሶአል። በይሁዳ ነፍስ ውስጥ ብርሃን አልነበረም። ይሁዳ ራሱን ከኢየሱስ ብርሃን አግልሎአል። ፍጻሜው ተቃርቦአል።

18ኛ ጥያቄ፡- ከይሁዳ ኢየሱስን አሳልፎ መስጠት ምን ማስጠንቀቂያ እናገኛለን?

ይሁዳ ለሦስት ዓመት ያህል ከደቀ መዛሙርቱ ጋር ቢኖርም እውነተኛ የኢየሱስ ተከታይ አለመሆኑን ግን ደብቆአቸው ነበር። በአሁኑም ጊዜ ቢሆን አማኝ በመምሰል ሌሎቹን የሚያሳስቱ ሰዎች አሉ። ይሁን እንጂ ጌታ ልባቸውን ያውቀዋል።

አራተኛ ቀን፡- የሐንስ 13:31-38

የሐንስ 13:34-35ን በቃልህ አጥና።

19ኛ ጥያቄ፡- ሀ) ዋናው የመጽሐፍ ቅዱስ ትእዛዝ ምን ይመስልሃል? ለ) ዋና የሆነውስ ለምን ይመስልሃል?

እግዚአብሔር ብዙ ትእዛዛትን ሰጥቶናል። ትእዛዛት ሁሉ ግን «ፍቅር» በሚለው ቃል ይጠቃለላሉ። ለእግዚአብሔር ወሰን የሌለው ፍቅር ሊኖረን ይገባል። (እግዚአብሔር አምላክህን በፍጹም ልብህ፣ በፍጹም ኃይልህና በፍጹም አእምሮህ ውደድ።) ሰዎችን ሁሉ መውደድም አለብን (ሉቃስ 10:27 ተመልከት።)፤ ከማንም ይልቅ ክርስቲያኖች የፍቅር ሰዎች ሊሆኑ ይገባል። ኢየሱስ ለደቀ መዛሙርቱ ስለ ፍቅር የሰጣቸውን ትእዛዝ አዲስ ትእዛዝ ብሎታል (የሐ. 13:34-35)። በሌላ በኩል ደግሞ አይሁዳውያን ሰዎችን እንዲወድዱ በብሉይ ኪዳን ታዝዘው ነበር። ስለዚህም ትእዛዙ አዲስ ነው ማለት አይቻልም (ዘሴ. 19:18)። ይሁን እንጂ ይህ ትእዛዝ አዲስ ነው ማለትም ይቻላል። አዲስ ነው የምንለውም በተለያዩ ምክንያቶች ነው። በመጀመሪያ፣ ከብሉይ ኪዳን ይልቅ በአዲስ ኪዳን ውስጥ ለፍቅር ከፍተኛ ስፍራ ስለተሰጠው ፍቅር አዲስ ነው ማለት ይቻላል። ከሕጎች ሁሉ የሚበልጠው ፍቅር እንደሆነ ኢየሱስ አጠንክሮ አስተምሮአል። ከልባችን የምናፈቅር ከሆነ ትእዛዛትን ሁሉ ፈጽመናል ማለት ይቻላል። ከፍተኛው የልባችን ዝንባሌ ፍቅር ከሆነ ሌሎች ትእዛዛት ሁሉ እንደ

እግዚአብሔር ፈቃድ ይፈጸማሉ። እውነተኛ ፍቅር በልባችን ካለ አንሰርቅም፤ አንገድልም፤ በሐሰት አንመሰክርም፤ አናመነዝርም።

ሁለተኛ፡ በዓይነቱ የመጀመሪያ በመሆኑ ይህ ስለ ፍቅር የተሰጠን ትእዛዝ አዲስ ነው። በብሉይ ኪዳን መሠረት ፍቅር በአመዛኙ ከቤተሰብ ጋር የተያያዘ ነበር። እስራኤላውያን ቤተሰቦቻቸውንና ጎረቤቶቻቸውን ሌሎችንም እስራኤላውያንን እንዲወድዱ ታዝዘው ነበር። ከዚያ ውጪ ያሉትን ስለ ማፍቀር የተሰጠው ትኩረት ግን በጣም ዝቅተኛ ነው። በብሉይ ኪዳን የተጠቀሰው ፍቅር ወዳጆቻችንን፣ የቤተሰብና የጎሣ አባሎቻችንን፣ እንድንወድድ የሚያዝዝ ነበር። በአዲስ ኪዳን የተጠቀሰው ፍቅር ግን «አጋፔ» ነው። አጋፔ ማለት የራሳችንን ፍላጎት፣ ዕቅድና ሕይወት እንኳ ሳይቀር ሌሎችን ለማፍቀር ሲባል መሥዋዕት የሚያደርግ ፍቅር ነው። ይህ ዓይነት ፍቅር ወዳጆቻችንን ብቻ ሳይሆን ጠላቶቻችንን እንኳ እንድንወድድ የሚያደርግ ፍቅር ነው (ማቴ. 5:43-47 ተመልከት)። እኛ ሌሎችን እንድንወድድ እንጂ ሌሎች እስኪወድዱን የሚያስጠብቅ ፍቅር አይደለም። ለዚህ ነው ኢየሱስ ራሱን ለደቀ መዛሙርቱ ምሳሌ ያደረገው። «እኔ እንደወደድኋችሁ» አለ (ዮሐ. 13:34)። ፍቅር ኢየሱስን በመስቀል ላይ ለመሞት አደረሰው። ደቀ መዛሙርቱ ይህ ዓይነት ፍቅር እንዲኖራቸው ያስፈልጋል።

ሦስተኛ፡ የኢየሱስ ተከታዮች ልዩ ምልክት በመሆኑ ይህ ትእዛዝ አዲስ ነው። ሰዎች ሁሉ በኢየሱስ ተከታዮች ፍቅርን እንዲያዩና የእርሱ ተከታዮች መሆናቸውን እንዲገነዘቡ ያስፈልጋል። ደቀ መዛሙርቱ የዓለምን ሰዎች፣ ወዳጆቻቸውን፣ ጠላቶቻቸውን በተለይም እርስ በርሳቸው በመዋደዳቸው ነው መታወቅ ያለባቸው። «እርስ በርሳችሁ ፍቅር ቢኖራችሁ ደቀ መዛሙርቱ እንደሆናችሁ ሰዎች ሁሉ በዚህ ያውቃሉ» አለ (ዮሐ. 13:35)።

20ኛ ጥያቄ፡- ሀ) ይህ ዓይነት ፍቅር ምን ያህል በሕይወትህ ይታያል? ለ) ይህ ዓይነት ፍቅር በቤተ ክርስቲያንህ የሚታየው እንዴት ነው? ሐ) ብዙ ጊዜ ክርስቲያኖች የዚህ ዓይነት ፍቅር የሌላቸው ለምንድን ነው?

21ኛ ጥያቄ፡- 13:31-39 አንብብ። ሀ) ማን እንደሚከብር ነው ኢየሱስ የተናገረው? ለ) ኢየሱስ የሚከብረው እንዴት ይመስልሃል? ሐ) ደቀ መዛሙርቱ ሊከተሉት ወደማይችሉበት ስፍራ ኢየሱስ የሚሄደው ወዴት ይመስልሃል? መ) ኢየሱስ ለደቀ መዛሙርቱ

የሰጣቸው አዲስ ትእዛዝ ምንድን ነው? ሠ) ለዚህ ትእዛዝ በመታዘዝ ዋናው ምሳሌያችን ማን ነው? ረ) የኢየሱስ ተከታዮች ለመሆናችን ዋነኛው ምልክት ምንድን ነው? ሰ) ዲፕሮስ ኢየሱስን የጠየቀው ምንድን ነው? ሸ) ዲፕሮስ ምን አለ? ቀ) ኢየሱስ ዲፕሮስን አስመልክቶ ምን ትንቢት ተናገረ?

ይሁዳ ከደቀ መዛሙርቱ ተለይቶ ከሄደ በኋላ ኢየሱስ በነፃነት የተቀረውን ዋና ዋና ትምህርቱን ለደቀ መዛሙርቱ ያስተምራቸው ጀመር። በዛሬው ትምህርታችን ማለት ከዮሐንስ 14-17 ባሉት የመጽሐፍ ቅዱስ ክፍሎች ኢየሱስ አራት ዋና ዋና ነጥቦችን በድጋሚ ለደቀ መዛሙርቱ ሲያስተምር እንመለከታለን።

1. ኢየሱስ እግዚአብሔር አብን እያከበረ እግዚአብሔር አብ ደግሞ እርሱን እያከበረ መሆኑን (ዮሐ. 13:31-32)፡-

በምድር ላይ ያለው ጊዜ መፈጸሙን ኢየሱስ ተገንዝቦታል። አልፎ የሚሰጥበት፣ የሚሞትበትና ከሞትም የሚነሣበት ሁኔታዎች ተጀምረዋል። አልፎ የሚሰጥበት፣ የሚሞትበት፣ ከሞት የሚነሣበትና የሚያርግበት ጊዜ ነው ኢየሱስ የሚከብርበት ጊዜ የተባለው። እንደገና ኢየሱስ ከእግዚአብሔር አብ ጋር ሰላለው ጽኑ ኅብረት ሲናገር እንመለከታለን። በመስቀሉ በሚደረገው ድርጊት አብና ወልድ ይከብሩበታል። ኢየሱስ እግዚአብሔር አብን ያከብራል። በመስቀል ላይ እስከ መሞት ድረስ እግዚአብሔር ለሰጠው ትእዛዝ ታማኝ ነው። እግዚአብሔር አብ ደግሞ ወደ ዓለም የላከውን ኢየሱስ ክርስቶስን ያከብረዋል። የደገንነት መለኮታዊ ዕቅድ የወጣው ከሁለቱም በመሆኑ ሁለቱም ይከብራሉ። እግዚአብሔር አብ ወልድን ላከው። ወልድ ደግሞ ለአብ በመታዘዝ መስቀል ላይ ሞተ። መስቀል ለእኛ ሲል የሞተውን የኢየሱስ ክርስቶስን ፍቅር ብቻ ሳይሆን የእግዚአብሔር አብንም ፍቅር ያመለክታል። ኢየሱስን የላከው እግዚአብሔር አብ ነው። በኃጢአት የጠፋ ሰዎች ለደገንነታቸው በኢየሱስ ሲያምኑ እግዚአብሔር አብና ወልድ ይከብራሉ። አንዳንድ የመጽሐፍ ቅዱስ ምሁራን ኢየሱስ ይህን የተናገረው እግዚአብሔር ከሞት እንደሚያስነሣውና ከስም ሁሉ በላይ የሆነውን ስም እንደሚሰጠው ሲያመልክት ነው ይላሉ (ፊልጵ.2:8-11)። ኢየሱስ አብም ሆነ እርሱ የሚከብርበት ሁኔታ እንደተጀመረ ያመለክታል።

በሰው አስተሳሰብ ደረጃ የኢየሱስ በመስቀል ላይ መሞት አስፈሪና አሳዛኝ፣ አስቃቂና ውርደት ያለበት ይመስላል።

ከእግዚአብሔር አንፃር ግን አብና ወልድ የሚከብሩበት ሁኔታ ነው።
የድል ጊዜ ነው።

2. ኢየሱስ ከምድር ወደ ነበረበት ወደ ሰማይ ይመለሳል (ዮሐ. 13:33-36)

ለደቀ መዛሙርቱ ካለው ፍቅር የተነሣ ኢየሱስ «ልጆች» ብሎአቸዋል። ኢየሱስ በጣም ይወዳቸዋል፤ ይራራላቸዋልም። በቅርብ ስለሚሆነው ነገር ሊያስጠነቅቃቸው ይፈልጋል። ኢየሱስ በመስቀል ላይ መዋት ብቻ ሳይሆን በምድር የሚኖርበትም ጊዜ አክትሞአል። ወደ ሰማይ የሚኖርግበት ጊዜ ተቃርቦአል። ከዚያ በኋላ በሥጋው ከደቀ መዛሙርቱ ጋር አይሆንም።

ወደ አንድ ቦታ እንደሚሄድ ሲነግራቸው ደቀ መዛሙርቱ አዘኑ። ኢየሱስን በጣም ይወዱታል። በቅርብ ወዳጅነት ከሦስት ዓመት በላይ አብረውት ነበሩ። ኢየሱስ ወደ ሰማይ ስለመሄድ መናገሩን አልተገነዘቡም። ስለዚህም የአሥራ ሁለቱ ሐዋርያት መሪ የነበረው ጴጥሮስ ኢየሱስ ወደሚሄድበት ሊከተሉት የማይችሉት ለምን እንደሆነ ጠየቀው። ለኢየሱስም ምን ያህል ታማኝ መሆኑን አጥብቆ ተናገረ። አስፈላጊም ከሆነ ለኢየሱስ ለመዋት እንኳ ፈቃደኛ መሆኑን ተናገረ። ጴጥሮስ ከልቡ ነበር የተናገረው። ኢየሱስን ለመያዝ በመጡት ሰዎች ላይ ሰይፍ የሰነዘረው የመጀመሪያው ደቀ መዛሙር እርሱ ነው (ዮሐ. 18:10)። ሁሉም ደቀ መዛሙርት ኢየሱስን ይወዱታል። ይሁን እንጂ ለእርሱ ለመዋት ኃይል የሚሰጣቸውን መንፈስ ቅዱስን ገና አልተቀበሉም። ስለዚህም በኢየሱስ የመከራ ጊዜ ሁሉም ጥለውት ሄዱ።

ኢየሱስ ለደቀ መዛሙርቱ ያደረገው የስንብት ንግግር ላላመኑት አይሁድ ካደረገው የስንብት ንግግር የተለየ ነበር። ለእነዚያ የነገራቸው ሊከተሉት እንደማይችሉ ነበር (ዮሐ. 7:33-36፤ 8:21-24)። ለደቀ መዛሙርቱ የነገራቸው ግን በኋላ እንደሚከተሉት ነበር። በሞታቸው ከእርሱ ጋር ለመሆን ወደ ሰማይ ይሄዳሉ።

3. ኢየሱስ ደቀ መዛሙርቱ እንዲታወቁ የፈለገው እርስ በርሳቸው በመዋደዳቸው ነው (ዮሐ. 13:34-35)

ዮሐንስ በወንጌልም ሆነ በሦስቱ መልእክቶቹ «ፍቅር» ስለሚለው ቃል አጥብቆ ይናገራል። በዮሐንስ 1-12 ፍቅር ስለሚለው ቃል የተናገረው አሥራ ሁለት ጊዜ ብቻ ነበር። ከ13-21 ባሉት ግን ፍቅር የሚለውን ቃል ከ44 ጊዜ በላይ ጠቅሶታል።

ምንም እንኳ ደቀ መዛሙርቱ በአንድነት ቢኖሩም እርስ በርስ አይስማሙም ነበር። አንዱ ከሌላው ከፍ ብሎ ለመታየት በመካከላቸው ምቀኝነት ነበር። ኢየሱስ ግን እርስ በርስ በመፋቀራቸው ነው እንዲታወቁ የፈለገው። ምንጊዜም ቢሆን እንዲያስታውሱትና እንዲኖሩበት የሚፈልገው ትልቁ ትእዛዝ እርስ በርሳቸው መፋቀርን ነበር። በደቀ መዛሙርቱ መካከል ጽኑ መቀራረብ መኖር አለበት። እርስ በርሳቸው መጣላታቸውን ትተው አንዱ ሌላውን የሚያገለግለው በመካከላቸው ፍቅር ሲኖር ብቻ ነው።

ኢየሱስ ሕይወቱን ምሳሌ አድርጎታል። ኢየሱስ ችግራቸውን ሁሉ እየተካፈለ አብሮአቸው ኖሮአል። እግራቸውንም አጥቦአል። አሁን ደግሞ ለእነርሱ ካለው ፍቅር የተነሣ በመስቀል ላይ ሊሞት ነው። እነርሱም በዚህ ዓይነት ፍቅር እርስ በርስ መዋደድ ይኖርባቸዋል።

22ኛ ጥያቄ፡- እንዲህ ዓይነቱን ፍቅር ለሌሎች ክርስቲያኖች ማሳየት ስለምንችልባቸው መንገዶች ዘርዝር።

ፍቅር እነርሱን ከሌሎች የሚለያቸው ባሕርይ እንደሆነ ኢየሱስ ለደቀ መዛሙርቱ ነገራቸው። ደቀ መዛሙርቱ እያደጉና በቁጥርም በመላው ዓለም ሲስፋፉ ከሌሎች ተለይተው የሚታወቁት በፍቅር መሆን ይኖርበታል። ክርስቲያኖች ከሌሎች የሚለዩት ባለመጠጣት፣ የተለያዩ ሕጎችን በመጠበቅ ወይም ከአንድ በላይ ሚስት ባለመግባት መሆን የለበትም። እነዚህ ሁሉ ራሱን የቻለ ስፍራ ቢኖራቸውም የኢየሱስ ደቀ መዛሙርት ዓይነተኛ መለያ ፍቅር ነው መሆን ያለበት።

23ኛ ጥያቄ፡- ፍቅርን ከማሳየት ይልቅ አንዳንድ ሕጎችን መጠበቅ የክርስትናችን ማስረጃ ነው ብለን የምናስበው በአንዴት ያለ መንገድ ነው? ለ) የምንታወቀው እርስ በርስ ባለን ፍቅር ቢሆን ኖሮ ለዓለም ያለን ምስክርነት በአንዴት ዓይነት ሁኔታ ይለወጥ ይመስልሃል?

24ኛ ጥያቄ፡- ሀ) ክርስቲያኖች አይደሉም ስለምትላቸውና ከእነርሱም ጋር ምንም ዓይነት ጎብረት እንዲኖርህ የማትፈልጋቸውን ሰዎች ዘርዝር። ለ) ፍቅርን በእንዴት ዓይነት ሁኔታ ነው ልታሳያቸው የምትፈልገው? ሐ) በቤተ ክርስቲያንህ ዘወትር የሚጣሉ ቡድኖች እነማን ናቸው? መ) እርስ በርስ መፋቀር እንደሚገባቸው በእንዴት ዓይነት ሁኔታ ነው ልታስረዳቸው የምትችለው? ሠ) ቤተ ክርስቲያንህ በፍቅር እንድትታወቅ መለወጥ የሚገባቸው ነገሮች ምንድን ናቸው?

4. ኢየሱስ፡ ጴጥሮስ እንደሚከደው ተናገረ (ዮሐ. 13:37-38)

ኢየሱስ እንደሚለያቸው መናገሩ ጴጥሮስን በጣም አሳስቦታል። እርስ በርስ ስለ መፋቀር ኢየሱስ የሰጠውን ትእዛዝ ግን በሚገባ ያዳመጠ አይመስልም። ለማወቅ የፈለገው ኢየሱስ ለምን ትቶአቸው እንደሚሄድና ለምን ሊከተሉት እንደማይችሉ ነበር። ሌላው ቀርቶ ስለ ኢየሱስ ለመሞት እንኳ ፈቃደኛ እንደሆነ ተናግሮአል። ከብዙ ዓመታት በኋላ ጴጥሮስ ለኢየሱስ ክርስቶስ ወንጌል ሲል በሮም ተገድሎአል። ለኢየሱስ ለመሞት ፈቃደኝነቱንም አስመስክሮአል። ይህን ተስፋ ከሰጠ ከጥቂት ጊዜ በኋላ ግን ኢየሱስን ካደው።

ጴጥሮስ እንደሚከደው ኢየሱስ የተናገረውን ትንቢት አራቱም ወንጌሎች አስፍረውታል። አሳልፎ የሚሰጠው የአስቆሮቱ ይሁዳ ብቻ ሳይሆን የአሥራ ሁለቱ ደቀ መዛሙርት መሪ የሆነው ጴጥሮስ ጭምር እንደሚከደው ሲነግራቸው ሳይገርማቸው አይቀርም። ይህ በመከራ ጊዜ ሰዎች ምን ያህል ደካማ መሆናቸውን የሚያመለክት ምሳሌ ነው። ጴጥሮስ ሊከደው ከቻለ በመከራና በስደት ጊዜ ሌሎች የማይከዱበት ምክንያት አይኖርም። ስለዚህም ይህ ኢየሱስን ለመካድ ለሚፈተኑት ሁሉ በእምነታቸው ጸንተው እንዲቆሙ ብርታት ሊሰጣቸው ይችላል። የቤተ ክርስቲያን መሪዎችም ኢየሱስን ለካዱ ሰዎች እንኳ ምሕረት ሊያደርጉ እንደሚገባቸው ያሳስባቸዋል። ጴጥሮስን ከካደው በኋላ ኢየሱስ እንደተቀበለው ሁሉ፡ በመከራ ጊዜ የካዱትን ሁሉ ይቀበላቸዋል።

ጴጥሮስ ለኢየሱስ ለመሞት ድፍረት እንዳለው በራሱ ተማምኖ ነበር። ኢየሱስ ግን ዶሮ ከመጮኹ በፊት ሦስት ጊዜ እንደሚከደው ነገረው። ይህ ማለት በዚያው ሌሊት ሦስት ጊዜ እንደሚከደው መናገሩ ነው። ኢየሱስ ይህን መናገሩ ጴጥሮስን ሳያሳዝነው አልቀረም። ኢየሱስ የተናገረው ሁሉም በተሰበሰቡበት

ፊት በመሆኑ የበለጠ ጴጥሮስን ሳያሳፍረው አልቀረም። የካህናት አለቃውን ሎሌ ጀሮ በወይፍ ቆሮጦ እስከጣለበት ጊዜ ድረስ ጴጥሮስን ምንም ሊናገር አንመለከትም። ከዚያ በኋላ ሌሎች ደቀ መዛሙርት ናቸው ለኢየሱስ ጥያቄ ሊያቀርቡለት የምንመለከተው።

25ኛ ጥያቄ፡- ሀ) ለጴጥሮስ እንደተናገረው ኢየሱስ ለአንተም ቢናገር ኖሮ ምን ይሰማህ ነበር? ለ) ጴጥሮስ ኢየሱስን በሚክድበት ወቅት ኢየሱስ ምን ሊያስተምረው የፈለገ ይመስልሃል?

ይሁዳና ጴጥሮስ ኢየሱስን ካዱት። በሁለቱ መካከል ያለው ልዩነት ምንድን ነው? ጴጥሮስ ንስሐ ገባ። ይሁዳ ግን ንስሐ አልገባም። ወደ ኢየሱስ አልተመለሰም። የራሱን ሕይወት አጠፋ። ኢየሱስ ጴጥሮስ ከጥፋቱ ምን እንዲማር ነበር የፈለገው። እንደማንኛችንም ሁሉ ጴጥሮስ በራሱ ከሚገባ በላይ እንዳይመካ መማር ነበረበት። ማንኛችንም ብንሆን በተለያየ ሁኔታ ውስጥ ምን እንደምናደርግ አናውቅም። ምናልባትም ምንም እያናውጠንም ብለን እናስብ ይሆናል። ቢሆንም እንደ ጴጥሮስ ልንወድቅ እንችላለን። ራሳችንን ትሑት ማድረግና ታማኝ እንድንሆን እግዚአብሔር ብርታት እንዲሰጠን ልንጠይቀው ይገባል። ጴጥሮስ ያለምንም ፍርሃት ወንጌልን ለመስበክ ድፍረትን ያገኘው መንፈስ ቅዱስ ከወረደበት በኋላ ነበር።

አምስተኛ ቀን፡- የዚህን ሳምንት ትምህርት ከልስ። ለክለሳ ጥያቄዎቹም መልስ ስጥ። ለሳምንቱ ስብሰባ ለመዘጋጀት የውይይት ጥያቄዎቹን ተመልከት።

የክለሳ ጥያቄዎች

1. ሀ) ኢየሱስ ለደቀ መዛሙርቱ ያለውን ጥልቅ ፍቅር የገለጸላቸው በእንዴት ዓይነት ሁኔታ ነበር? ለ) ይህ ደቀ መዛሙርቱን እንዴት ነው ያሳፈራቸው? ሐ) ጴጥሮስ የኢየሱስን ድርጊት እንዴት ነበር የተመለከተው?
2. ኢየሱስ ፍቅሩን ለማሳየት የሚያደርገውን ከፈጸመ በኋላ ስላደረገው ነገር ለደቀ መዛሙርቱ ገለጻ አደረገላቸው። ምን ነበር ሊያሳያቸው የፈለገው?
3. ተረክዙን በእርሱ ላይ ስለሚያነሣ ሰው ሊናገር ስለ ማን መናገሩ ነበር?
4. «ጌታ ሆይ ማን ነው?» በማለት የጠየቀው ማን ነው?

5. ይሁዳ እንጀራውን ሲበላ ምን ሆነ? ይህ ምን ማለት ነው?
6. ኢየሱስ ምን እንዲያደርግ ለይሁዳ ነገረው? ኢየሱስ እንደዚህ ማለቱ ምን ማለቱ እንደሆነ ነበር ሌሎች የገመቱት?
7. ኢየሱስ ለቀሩት አሥራ አንድ ደቀ መዛሙርቱ ምን ዓይነት አዲስ ትእዛዝ ሰጣቸው?
8. ኢየሱስ ስለ ስምዖን ጴጥሮስ ምን ትንቢት ተናገረ?

የሳምንቱ ስብሰባ

1. የሳምንቱ አምልኮ ጊዜ
2. ጸሎት
3. ክለሳ
4. ውይይት

ሀ. 1) ኢየሱስ እግር በማጣብ ካሳየን ምሳሌ ስለ ቤተ ክርስቲያን መሪነት ምን እንማራለን? 2) በጣም ሕይወትህን ስለነካው የቤተ ክርስቲያን መሪ ግለጽ። ልዩ ያደረገውና ሕይወትህን የለወጠው ምን ነበር? 3) በአመራራቸው የቤተ ክርስቲያን መሪዎች ዓለማውያን መሪዎችን የሚመስሉት እንዴት ነው? 4) ሌሎችን ማገልገል ለቤተ ክርስቲያን መሪዎች አስቸጋሪ የሚሆንባቸው ለምንድን ነው? 5) እንደ ኢየሱስ ሁሉ የቤተ ክርስቲያን መሪዎችም ትሑት መሆንና ሌሎችን ማገልገል የሚችሉባቸው ሁኔታዎች ምንድን ናቸው? 6) የኢየሱስን ምሳሌነት መከተል ከፈለግን ስለ መሪነት ያለን አመለካከት መለወጥ ያለበት እንዴት ነው?

ለ. 1) ይሁዳ ለምን ኢየሱስን አሳልፎ ሰጠ? 2) ይሁዳ በእውነት ደኅንነትን ያገኘ ሰው ነበር ብለህ ታስባለህ? ለምትሰጠው መልስ ማብራሪያ አቅርብ። 3) በይሁዳና በጴጥሮስ ድርጊት መካከል ያለው ልዩነት ምንድን ነው? 4) በስደት ጊዜ ሌሎችን አሳልፈው የሰጡ አንዳንድ ክርስቲያኖችን ዘርዘር። 5) ለምንድን ነው ሌሎችን አሳልፈው የሰጡት? 6) አሁን ሕይወታቸው እንዴት ነው? 7) ቤተ ክርስቲያን ለእነዚህ ሰዎች ያላት አመለካከት እንዴት ነው? 8) በሌሎች ተላልፈው ቢሰጡም ክርስቲያኖች ምሬትና ጥላቻ እንዳያድርባቸው ምን ማድረግ አለባቸው? 9) ቁጣና

መራራነት የክርስትና ሕይወትን ማበላሸት የሚችለው እንዴት ነው?

ሐ) 1. እርስ በርስ መዋደድን ኢየሱስ አዲስ ትእዛዝ ያለው ለምንድን ነው? 2) ኢየሱስ በወደደበት መንገድ ክርስቲያን ሌሎችን መውደድ የሚችለው እንዴት ነው? 3) ሌሎችን መውደድ አዳጋች የሆነው ለምንድን ነው? 4) ከፍቅር ይልቅ የክርስትና ምልክት እንደሆኑ የምናስባቸው አንዳንድ ነገሮች ምንድን ናቸው? 5) ሌሎች የክርስቶስ ተከታዮች መሆናችሁን እንዲያውቁ በቤተ ክርስቲያናችሁ ለውጥ የሚያስፈልጋቸው ነገሮች ምንድን ናቸው?

5) ጸሎት